

اسلام میں

زنجین

کے حقوق

www.KitaboSunnat.com

مؤلف:

شیخ محمود احمد یاسین

ترجمہ و اضافہ:

حافظ محمد زبیر

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com



اسلام میں زوجین کے حقوق

www.KitaboSunnat.com

مؤلف:

الشیخ محمود احمد یاسین

www.KitaboSunnat.com

مترجم:

حافظ محمد زبیر

فاضل درس نظامی و ریسرچ ایسوسی ایٹ
قرآن اکیڈمی لاہور

یہ کتاب بجانب مترجم مفت تقسیم کی لیے ہے

- نام کتاب : اسلام میں زوجین کے حقوق
مؤلف : الشیخ محمود احمد یسین
مترجم : حافظ محمد زبیر (فاضل درس نظامی و ریسرچ فیلو، قرآن اکیڈمی لاہور)
ناشر : ڈیزائن سکوپ پرنٹرز 0304-4117887
تعاون : ذیشان احمد ہاشمی
مطبع : میٹرو پرنٹر لاہور
کمپوزنگ : حدیبیہ ایسوسی ایشن لاہور، موبائل: 0301-4870097
اشاعت : ستمبر 2006ء
ایڈیشن : دوم
ڈیزائننگ : ایزی گرافکس

ملحقہ کا رہنہ :

حافظ محمد زبیر، 36-K ماڈل ٹاؤن لاہور

موبائل: 0304-4117687 - 0300-4093027

ڈسٹری بیوٹر:

ڈیزائن سکوپ پرنٹرز

فرسٹ فلور، عارف بلڈنگ، پرنٹنگ سٹریٹ 1/16، مشن سٹریٹ روڈ لاہور

موبائل: 0304-4117887

وَعَاشِرُوهُنَّ بِالْمَعْرُوفِ

(النساء: ۱۹)

”اور ان کے ساتھ اچھی طرح زندگی بسر کرو“

عَنْ جَابِرِ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِنَّ إِبْلِيسَ يَضَعُ
عَرِشَهُ عَلَى الْمَاءِ ثُمَّ يَبْعَثُ سَرَايَاهُ فَاذْنَابُهُمْ مِنْهُ مَنزِلَةٌ أَعْظَمُ فِتْنَةً
يَجِيءُ أَحَدَهُمْ فَيَقُولُ فَعَلْتُ كَذَا وَكَذَا فَيَقُولُ مَا فَعَلْتُ شَيْئًا قَالَ
وَيَجِيءُ أَحَدَهُمْ فَيَقُولُ مَا تَرَكْتُهُ حَتَّى فَرَّقْتُ بَيْنَهُ وَبَيْنَ أَهْلِهِ قَالَ
فَيُذْنِبُهُ مِنْهُ أَوْ قَالَ فَيَلْتَزِمُهُ وَيَقُولُ نَعَمْ أَنْتَ

((مسند أحمد ۱۲۸۵۸))

حضرت جابرؓ سے روایت ہے کہ آپؐ نے فرمایا بے شک ابلیس لعین اپنا تخت سمندر پر بچھاتا ہے۔ پھر اپنے لشکروں کو (دنیا کے مختلف کونوں) میں بھیجتا ہے۔ ابلیس لعین اپنے چیلوں میں سے اس کو سب سے زیادہ اپنے قریب رکھتا ہے جو کہ (دنیا میں) سب بڑا فتنہ پھیلاتا ہے۔ ابلیس کے چیلوں میں سے ایک اس کے پاس آتا ہے اور اس کو خبر دیتا ہے کہ اس نے فلاں فلاں کام کیا ہے تو ابلیس لعین کہتا ہے تو نے کچھ بھی نہیں کیا یہاں تک کہ ابلیس لعین کا ایک چیلہ اس کے پاس آ کر کہتا ہے کہ میں نے اس شخص کو نہیں چھوڑا یہاں تک کہ میں نے اس میں اور اس کی بیوی میں جدائی کروادی۔ راوی کہتے ہیں کہ (یہ بات سن کر) ابلیس اپنے اس چیلے کو اپنے قریب کر لیتا ہے یا اس کو اپنے ساتھ چمٹا لپٹتا ہے اور اس کو کہتا ہے کیا ہی خوب کام تو نے کیا ہے!

فہرست

www.KitaboSunnat.com

مقدمہ

حقوق زوجین

خاوند کے بیوی پر حقوق

اللہ کی نافرمانی کے علاوہ ہر معاملے میں خاوند کی اطاعت کرنا

اپنے خاوند کے ساتھ محبت میں اخلاص

گھر کی ذمہ داری سنبھالنا

خاوند کی مرضی کے بغیر گھر سے نہ نکلنا

خاوند کے لیے تیار ہونا

خاوند کے گھر سے اس کی کوئی چیز اس کی اجازت کی بغیر نہ دینا

خاوند کی مرضی کے بغیر نقلی روزے نہ رکھنا

خاوند کو اپنی توجہ و وقت اور محبت فراہم کرنا

اپنے دینی فرائض کو ادا کرنا

خاوند کی ناشکری نہ کرنا

خاوند کے ساتھ حسن سلوک کرنا

بیوی کے خاوند پر حقوق

حق مہر ادا کرنا

بیوی پر اپنی حیثیت اور رواج کے مطابق خرچ کرنا

بیوی پر حلال طریقے سے خرچ کرنا

بیوی کی دینی تعلیم کا مناسب انتظام کرنا

بیوی کے رازوں کو فاش نہ کرنا

بیوی کے معاملے میں غیرت مند ہونا

بیوی کے ساتھ حسن سلوک کرنا

بیوی کے ساتھ ہنسی مذاق اور خوش طبعی کرنا

تعداد ازواج کی صورت میں عدل کرنا

حرف آخر

مصادر و مراجع



مقدمہ

اسلام ایک مکمل ضابطہ حیات ہے جس میں زندگی کے ہر گوشے میں رہنمائی موجود ہے۔ اللہ تعالیٰ نے اپنی آخری کتاب قرآن مجید میں اور اللہ کے رسول ﷺ نے اپنی احادیث میں خاندانی زندگی کے بارے میں تفصیلاً احکامات بیان کئے ہیں تاکہ اسلامی معاشرے میں خاندان کا ادارہ مستحکم بنیادوں پر قائم ہو۔ عائلی اور خاندانی نظام کے بارے میں جتنا تفصیلی اور متوازن قانون دین اسلام ہمیں دیتا ہے اس قدر تفصیل و توازن دنیا کے کسی مذہب میں نہیں پایا جاتا۔

میاں بیوی مل کر ایک خاندان کی بنیاد رکھتے ہیں جو کہ ایک معاشرے کے لیے بنیادی اکائی کی حیثیت رکھتا ہے۔ اب اس خاندان کے ادارے کو کیسے چلایا جائے کہ یہ خود زوجین کے لیے اور معاشرے کے لیے بھی مفید ثابت ہو، اسلام اس بارے میں انتہائی معتدل تعلیمات دیتا ہے۔ اللہ تعالیٰ چونکہ انسان کا خالق ہے اس لیے وہ زیادہ بہتر جانتا ہے کہ مرد اور عورت میں اس نے کیا کیا صلاحیتیں رکھیں ہے اور ان کو ان کی صلاحیتوں کے اعتبار سے کیا کیا ذمہ داریاں سونپی جانی چاہیے۔

اسلام دین عدل ہے اس لیے ایک خاندان کے ادارے کو چلانے کے لیے جو وہ تعلیمات دیتا ہے وہ بھی عدل و انصاف پر مبنی ہیں۔ اللہ تعالیٰ نے مردوں اور عورتوں پر ان کی جسمانی ہیئت، ساخت اور صلاحیتوں کے اعتبار سے مختلف فرائض عائد کیے ہیں۔ اس مختصر کتابچے میں میاں بیوی کے ان فرائض کو قرآن و سنت کی روشنی میں بیان کرنے کی کوشش کی گئی ہے۔ یہ کتابچہ عربی زبان میں تھا اس کی افادیت کے پیش نظر اس کا اردو

ترجمہ کیا گیا۔ اس کتابچے میں بعض جگہ کچھ مفید اضافے بھی کیے گئے ہیں جن کو حاشیہ کی صورت میں پیش کیا گیا ہے۔

راقم الحروف کو قرآن اکیڈمی میں اکثر و بیشتر مختلف شادی شدہ حضرات کے ٹیلی فون آتے، اگر کسی عورت کا ٹیلی فون ہوتا تو اس کو یہ شکایت ہوتی کہ اس کامیاں اس کے حقوق پورے نہیں کرتا یا اس کے ساتھ ظلم و زیادتی کرتا ہے، اگر کسی شوہر کا فون ہوتا تو وہ اپنی بیوی کی نافرمانی اور زبان درازی کے بارے میں شرعی حکم پوچھ رہا ہوتا تھا۔ میں نے سوچا کہ کوئی ایسا کتابچہ ہونا چاہیے کہ جس میں میاں بیوی کے حقوق کو اختصار کے ساتھ بیان کر دیا جائے۔ تاکہ میاں بیوی میں جھگڑے کم سے کم ہوں اور وہ اپنے باہمی مسائل کو خود سے حل کر سکیں۔ یہ کتابچہ نہایت ہی مختصر ہے۔ خاندانی زندگی سے متعلق مزید معلومات کے لیے زوجین کو چاہیے کہ وہ سورۃ البقرۃ، سورۃ النساء، سورۃ النور، سورۃ الاحزاب اور سورۃ الحجرات کا مطالعہ کسی اچھی تفسیر (مثلاً تفسیر ابن کثیر یا تیسیر القرآن یا تفہیم القرآن یا معارف القرآن وغیرہ) کی روشنی میں کریں اور اسی طرح احادیث کی کتب میں موجود کتاب الزکاح کے تحت بیان کی جانے والی احادیث سے بھی استفادہ کریں۔

حافظ محمد زبیر

فاضل درس نظامی و ریسرچ ایسوسی ایٹ

قرآن اکیڈمی، لاہور



حقوق زوجین کا تذکرہ کرنے سے پہلے ہم اُن نوجوانوں کو نصیحت کرتے ہیں جو شادی کرنے میں رغبت رکھتے ہیں کہ وہ دین داری کو پسند کریں اور عورت کے مال و خوبصورتی کے بجائے عورت کی دین داری کو ترجیح دیں۔ رسول اللہ ﷺ سے صحیح حدیث میں ثابت ہے کہ آپ نے فرمایا:

((تُنْكَحُ الْمَرْأَةُ لِأَرْبَعٍ: لِمَالِهَا، وَلِحَسَبِهَا، وَلِحَمَالِهَا، وَلِدِينِهَا، فَاظْفُرْ بِذَاتِ الدِّينِ تَرِبْتُ يَدَاكَ)) (۱)

”عورت سے نکاح اس کی چار چیزوں کی بنیاد پر کیا جاتا ہے: اس کے مال کی وجہ سے، اس کے حسب و نسب (خاندان) کی وجہ سے، اس کی خوبصورتی کی وجہ سے اور اس کے دین کی وجہ سے۔ پس تم دین داری کو ترجیح دو تمہارے ہاتھ خاک آلود ہوں!“

حدیث نبویؐ سے یہ مراد نہیں ہے کہ عورت سے نکاح کے وقت اُس کی خوبصورتی کو نظر انداز کر دینا چاہیے، بلکہ آپ ﷺ کی مراد دراصل یہ ہے کہ دین دار عورت کو خوبصورت عورت کے مقابلہ میں ترجیح دینی چاہیے اور اسی طرح مال دار اور خاندان والی عورت کے بالمقابل دین دار عورت کو اختیار کرنا چاہیے۔ اس حدیث سے اُس شخص کی مذمت ثابت ہو رہی ہے جو عورت کے آداب اور دین کے بجائے صرف اس کے حسن اور خوبصورتی کی وجہ سے اس سے نکاح کرتا ہے۔ حضرت سلیمان بن داؤد علیہما السلام سے مروی ہے:

الْجَمَالُ كَاذِبٌ وَالْحُسْنُ مُخْلِيفٌ

”حسن جھوٹا ہے اور خراب ہونے والا ہے۔“

جیسا کہ شاعر کا قول بھی ہے:

فَلَا تَجْعَلِ الْحُسْنَ الدَّلِيلَ عَلَى الْفَتَى

فَمَا كُلُّ مَصْقُولِ الْحَدِيدِ يَمَانِي

”تم حسن کو نوجوانی کی دلیل نہ بناؤ، کیونکہ ہر چمکتا ہوا لوہا عقیق (ایک قیمتی پتھر)

نہیں ہوتا۔“

اسلم بن صفی نے اپنے بعض بیٹوں سے کہا تھا: ”رذیل عورت کو اختیار کرنے سے بچو، کیونکہ اگر اس کے پاس مال ہے تو وہ ختم ہو جائے گا اور تمہارے ہاتھ صرف اس کی بدبختی آئے گی۔“ ☆

جب دین داری کے ساتھ ساتھ عورت کا حق مہر بھی کم ہو، وہ ضروری علوم اور گھریلو کام کاج وغیرہ سے بھی واقف ہو اور اس کے علاوہ اس کی پرورش بھی ایسے والدین نے کی ہو جن میں کمال درجہ کی باہمی محبت و الفت ہو اور باعزت خاندان میں اس عورت نے پرورش پائی ہو تو ایسی عورت سے دنیا و آخرت کی سعادت اور ہمیشہ کی خوش بختی حاصل ہوگی۔

ہم زوجین کے حقوق میں سے ہر ایک کے لیے دس حقوق کا تذکرہ کریں گے۔ پہلے ہم خاوند کے بیوی پر جو حقوق ہیں ان سے آغاز کرتے ہیں۔

خاوند کے بیوی پر حقوق

خاوند کے بیوی پر درج ذیل حقوق ہیں:

(۱) اللہ کی نافرمانی کے علاوہ ہر معاملہ میں خاوند کی اطاعت کرنا:

خاوند کی اطاعت کے بارے میں رسول اللہ ﷺ سے بہت ساری احادیث مروی ہیں۔ ان میں سے ایک حدیث ابن حبان نے اپنی صحیح میں بیان کی ہے:

عَنْ أَبِي أَوْفَى رَضِيَ اللَّهُ عَنْهُ قَالَ: لَمَّا قَدِمَ مَعَاذُ بْنُ جَبَلٍ مِنَ الشَّامِ سَجَدَ النَّبِيَّ ﷺ، فَقَالَ عَلَيْهِ السَّلَامُ: ((مَا هَذَا؟)) قَالَ: يَا رَسُولَ اللَّهِ! قَدِمْتُ الشَّامَ فَرَأَيْتُهُمْ يَسْجُدُونَ لِبَطَارِقَتِهِمْ وَأَسَافَتِهِمْ فَأَرَدْتُ أَنْ أَفْعَلَ ذَلِكَ بِكَ، قَالَ: ((فَلَا تَفْعَلْ، فَإِنِّي لَوْ أَمَرْتُ شَيْئًا أَنْ يَسْجُدَ لِسِيٍّ لَأَمَرْتُ الْمَرْأَةَ أَنْ تَسْجُدَ لِزَوْجِهَا، وَالَّذِي نَفْسِي بِيَدِهِ لَا تُوَدِّي الْمَرْأَةَ حَقَّ رَبِّهَا

☆ ہمارے ہاں شادی بیاہ کے وقت عورت کے حسن کو بہت زیاہ ترجیح دی جاتی ہے اور یہ بھی امر واقعہ ہے کہ اکثر حسین عورتیں بد مزاج، اکھڑ اور مغرور ہوتی ہیں۔ اور اپنے حسن پر ناز کی وجہ سے اکثر اوقات ان کے تعلقات اپنے شوہروں سے کشیدہ رہتے ہیں۔ اگر کسی عورت میں حسن صورت کے ساتھ ساتھ حسن سیرت بھی ہو تو اس کے کیا کہنے! دین و دنیا ایک ہی عورت میں مل جائے تو اس سے بڑھ کر اور نعمت کیا ہو سکتی ہے لیکن ایسا عموماً بہت ہی کم ہوتا ہے۔ لہذا جو انوں کو اور ان کے والدین کو چاہیے کہ شادی کے وقت اصل معیار عورت کے حسن اخلاق اور اس کی دینداری کو بنائیں ان کے بعد باقی خصوصیات کو پیش نظر رکھیں۔ (اضافہ از مترجم)

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

حَتَّى تُوَدِّيَ حَقَّ زَوْجِهَا)) (۱)

”حضرت ابو اؤنی سے روایت ہے وہ کہتے ہیں جب حضرت معاذ بن جبل شام سے واپس آئے تو انہوں نے نبی اکرم ﷺ کو سجدہ کیا۔ آپ نے فرمایا: ”یہ کیا ہے؟“ حضرت معاذ نے جواب دیا: ”اے اللہ کے رسول! میں شام سے آیا ہوں، میں نے ان لوگوں کو دیکھا ہے کہ وہ اپنے علماء اور پادریوں کو سجدہ کرتے ہیں چنانچہ میں نے ارادہ کیا کہ میں آپ کے ساتھ ایسا کروں۔“ آپ ﷺ نے فرمایا: ”تم ایسا مت کرو! بے شک اگر میں کسی کو حکم دیتا کہ وہ کسی کو سجدہ کرے تو میں عورت کو حکم دیتا کہ وہ اپنے شوہر کو سجدہ کرے۔ قسم ہے اس ذات کی جس کے ہاتھ میں میری جان ہے! عورت اپنے رب کا حق کبھی پورا نہ کر سکے گی جب تک کہ وہ اپنے شوہر کا حق بھی ادا نہ کر دے۔“

ابن حبان نے اپنی صحیح میں حضرت ابو ہریرہؓ کے مروی ایک حدیث نقل کی ہے کہ رسول اللہ ﷺ نے فرمایا:

((اِذَا صَلَّتِ الْمَرْءُ خَمْسَةً وَحَصَّنَتْ فَرْجَهَا وَاطَاعَتْ بَعْلَهَا دَخَلَتْ

مِنْ آيِ ابْوَابِ الْجَنَّةِ شَاءَتْ)) (۲)

”جب عورت اپنی پانچوں نمازیں پڑھے، اپنی شرم گاہ کی حفاظت کرے اور اپنے خاوند کی اطاعت کرے تو جس دروازے سے چاہے جنت میں داخل ہو جائے۔“

جب عورت اپنے خاوند کی اطاعت کرتی ہے تو وہ بہترین عورت شمار ہوتی ہے۔ اللہ کے رسول ﷺ سے سوال کیا گیا کہ عورتوں میں سے بہترین عورت کون سی ہے؟ تو آپ نے فرمایا:

((الَّتِي تَسْرُهُ إِذَا نَظَرَ، وَتَطِيعُهُ إِذَا أَمَرَ وَلَا تُخَالِفُهُ فِي نَفْسِهَا وَمَا لَهَا بِمَا

يَكْرَهُ)) (۳)

”وہ عورت کہ جب اس کا خاوند اس کی طرف دیکھے تو وہ اسے خوش کر دے، جب وہ اسے حکم دے تو وہ اس کی اطاعت کرے، اپنی ذات سے متعلق معاملات میں اپنے خاوند کی مخالفت نہ کرے اور اپنے مال کو اس طرح سے صرف نہ کرے جس کو وہ ناپسند جائے۔“

بعض علماء کا کہنا ہے کہ بہترین بیویاں وہ ہوتی ہیں جو فرمانبردار، حیا دار، سمجھ دار، بہت زیادہ بچے جننے والی، بہت زیادہ محبت کرنے والی، زبان کو احتیاط سے استعمال کرنے والی اور اپنے خاوند کی فرمانبرداری کرنے والی ہوں۔ حکماء کا یہ قول ہے کہ جو عورت یہ چاہتی ہے کہ اس کا خاوند

اس کی بات مانے اسے چاہیے کہ وہ اپنے خاوند کی اطاعت کرے۔ شوہر کی اطاعت سے مراد یہ ہے کہ شوہر جس کام کا ارادہ کرے اس سے اس کام کے بارے میں جھگڑانہ کرنے چاہے اس کی اپنی رائے کتنی ہی معتبر کیوں نہ ہو، کیونکہ شوہر کی اطاعت و فرمانبرداری اس کے لیے افضل ہے۔ اس لیے کہ بعض اوقات چھوٹے چھوٹے اختلافات کے نتیجے میں بڑے بڑے مسائل پیدا ہو جاتے ہیں۔ اور یہ بھی دیکھنے میں آیا ہے کہ عورت جب اپنے بغض و عناد کو ایک طرف رکھ چھوڑتی ہے تو وہ مرد کو اکثر اوقات اپنی رائے کی طرف محبت سے مائل کر لیتی ہے۔ اس لیے عورتوں کو چاہیے کہ اپنے شوہروں سے اپنی بات منوانا چاہتی ہیں تو محبت سے منوائیں۔

عورت جب اپنے خاوند کی اطاعت کرتی ہے تو اس کے ذریعہ سے وہ اپنے رب کی رضا حاصل کرتی ہے، اپنی زندگی کو مبارک بناتی ہے، اپنے بچوں کے لیے والدین کی اطاعت کی راہ ہموار کرتی ہے اور اولاد پر اپنی حکمرانی تسلیم کرواتی ہے۔ علاوہ ازیں یہ فرمانبرداری خاوند اور بیوی کے درمیان جھگڑے کو ختم کرنے میں کافی مدد دیتی ہے۔

(۲) اپنے خاوند کے ساتھ محبت میں مخلص ہو:

عورت کو چاہیے کہ وہ اجنبیوں سے پردہ میں گفتگو کرے، اجنبی مردوں سے گفتگو میں احتیاط کرے۔ اللہ تعالیٰ نے فرمایا:

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ﴾ (النور: ۳۰)

”آپ کہہ دیں اہل ایمان سے کہ وہ اپنی نگاہوں کو پست رکھیں۔“

مزید فرمایا:

﴿وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ﴾ (النور: ۳۱)

”اور آپ کہہ دیں اہل ایمان عورتوں سے کہ وہ اپنی نگاہوں کو نیچا رکھیں۔“

عورت کے اندر جس قدر اپنی نگاہ نیچی رکھنے کی عادت ہوگی یہ اس کے شوہر کے لیے اس کے خلوص پر دلیل ہوگی۔ اسی بات میں خوش بختی اور سعادت ہے اور یہ عادت بکھری ہوئی محبتوں کو اکٹھا کرنے اور اختلافات کو بالکل ختم کرنے کا باعث بنتی ہے۔

عورت پر یہ بھی لازم ہے کہ وہ پڑوسیوں کے گھروں، بازاروں اور گلیوں میں سوراخ، روشن دان یا کھڑکی سے نہ جھانکے۔ عورت کو اس بات سے بھی بچنا چاہیے کہ وہ بلا ضرورت کسی اجنبی کی آواز سنے یا کوئی اجنبی اس کی شخصیت کے بارے میں جانے۔ اس کے لیے یہ بھی لازم ہے کہ اپنے خاوند کی غیر موجودگی میں اس کے کسی دوست کو اپنا تعارف نہ کروائے۔ اس

کے خاوند کا کوئی دوست اگر اس کے خاوند کے بارے میں دریافت کرے اور وہ گھر پر نہ ہو تو اس کے سامنے نہ آئے، بلکہ پردے کے پیچھے سے اس سے گفتگو کرے اور اس سے اس کے کام اور اس کے نام کے بارے میں سوال کرے۔ اسے چاہیے کہ کلام کو طول نہ دے، تاکہ شیطان اس کلام کو اُس کے خاوند اور اُس کے دوست کے درمیان یا خود اس کے اور خاوند کے درمیان جدائی اور پھوٹ کا ذریعہ نہ بنا دے۔ جیسا کہ رسول اللہ ﷺ کا فرمان ہے:

((فَإِنَّ الشَّيْطَانَ يَجْرِي مِنَ ابْنِ آدَمَ مَجْرَى الدَّمِ)) (۵)

”بے شک شیطان ابن آدم میں یوں دوڑتا ہے جیسا کہ خون اُس کی رگوں میں دوڑتا ہے۔“ ☆

(۳) گھر کی ذمہ داری سنبھالے:

عورت کے لیے ضروری ہے کہ وہ صبح ہی صبح گھر کے کام کاج کے لیے کمر کس لے، تاکہ اس کا جسم اور عقل دونوں قوی ہوں اور مرض و بیماری اس سے بھاگ جائے اور گھر کے باقی ☆ راقم الحروف کی ایک دفعہ ایک سروس ائشن پر ایک نوجوان سے ملاقات ہوئی۔ باتوں ہی باتوں میں اس نوجوان نے راقم الحروف کو اپنا قصہ سنایا کہ اس نوجوان کی شادی کو دو سال گزرے تھے اور اس کی ایک بچی بھی تھی لیکن اس کی بیوی کو ایک تیسرے قریبی جاننے والے دوست نے اس نوجوان کے خلاف درغلا یا اور بیوی کو یہ یقین دلایا کہ اس کا خاوند اس پر ظلم کرتا ہے اور وہ اپنے خاوند سے طلاق لے کر اس سے شادی کر لے۔ بیوی نے اپنے خاوند کے دوست کی باتوں میں آ کر اپنے خاوند سے طلاق لے لی اور اس کے دوست سے شادی کر لی۔ خاوند کو اپنی بیوی کی بے وفائی کا اتنا صدمہ ہوا کہ اس نے ہمیشہ شادی نہ کرنے کا عزم کر لیا۔ ہمارے ہاں شہروں میں ایسے واقعات بہت عام ہیں۔ ہر بیوی کو اپنے شوہر سے کوئی نہ کوئی شکایت ہوتی ہے کیونکہ اس دنیا میں سب انسان ہیں فرشتے نہیں ہیں کہ ان سے کوئی کمی کوتاہی نہ ہو۔ شوہر کے دوست یا بیوی کے رشتہ دار عموماً بیوی کو اس کے شوہر کے خلاف اُکساتے رہتے ہیں۔ بیوی سے اس کے شوہر کے مظالم کی داستانیں سنتے ہیں اور یہ تحقیق کیے بغیر کہ اس جھگڑے میں بیوی کا قصور کتنا ہے اس کی ناجائز حمایت کر کے اور اس کے خاوند کے درمیان بغض، عداوت کا ذریعہ بنتے ہیں۔ اپنے شوہر کے خلاف اس طرح کی باتیں سن کر بیوی کے دل میں شوہر کی محبت کم پڑ جاتی ہے اور اس کی محبت اپنے شوہر کے لیے خالص بھی نہیں رہتی۔ جب خاوند اس بات کو محسوس کرتا ہے کہ اس کی بیوی اس سے مخلص نہیں ہے بلکہ اپنے دل میں اس کے خلاف کینہ و بغض رکھتی ہے تو ایسے وقت میں شوہر رد عمل میں آ کر اپنی بیوی کو ہر قسم کی ذہنی، نفسیاتی اور جسمانی اذیت پہنچانے کی کوشش کرتا ہے۔ بیوی کو چاہیے کہ وہ شوہر کو یہ یقین دلاتی رہے کہ ان کے درمیان لاکھ جھگڑے ہی کیوں نہ ہوں وہ اپنے شوہر سے خالص محبت کرتی ہے اور کرتی رہے گی۔ اگر شوہر کو صرف اس بات کا یقین ہو جائے کہ اس کی بیوی اس سے خالص محبت کرتی ہے تو چاہے جھگڑا کتنا ہی کیوں نہ بڑھ جائے وہ اپنی بیوی کو کم از کم طلاق کبھی نہ دے گا۔ (اضافہ از مترجم)

افراد بھی اس کی اتباع میں صبح جلد بیدار ہو سکیں۔ روزانہ گھر میں جھاڑو دینا، اس کے فرش کو دھونا، جس چیز کے پکانے کی ضرورت ہو اس کو پکانا، آنا گوندھنا، روٹیاں پکانا، سینے پر دھونے کے کام کرنا، وقت اور ضرورت کے اعتبار سے گھر میں ٹھنڈا یا گرم پانی مہیا کرنا، یہ سب باتیں عورت کی توجہ طلب کرتی ہیں۔ عورت کو چاہیے کہ وہ اپنے گھر کے حالات کو سنوارنے کے لیے اپنی ہمت بڑھائے اور اس معاملے میں اپنی طاقت اور وسعت کے مطابق جتنا کر سکتی ہے کرے جو کہ عادت و عرف کے مطابق ہو۔

صحیح بخاری میں ہے کہ حضرت اسماء بنت ابی بکر الصدیقہ فرماتی ہیں: ”زبیر بن العوام نے مجھ سے شادی کی اور آپ کے پاس مال یا کوئی دوسرا ساز و سامان نہ تھا سوائے گھوڑے اور اونٹ کے، تو میں ان کے گھوڑے کو گھاس دانہ ڈالتی تھی۔“ مسلم کی روایت میں یہ الفاظ ہیں کہ: ”میں ان کے گھوڑے کی دیکھ بھال کرتی تھی، ان کے اونٹ کے لیے کھجور کی گٹھلیاں کوٹی تھی، پانی نکالتی تھی اور پانی نکالنے والے چمڑے کے ڈول کو سی بھی لیتی تھی اور آنا گوندھتی تھی۔ میں دو میل کے فاصلے سے گٹھلیاں اٹھا کر لاتی تھی یہاں تک کہ حضرت ابو بکر صدیق نے مجھے خادم مہیا کر دیا جو گھوڑے کی نگرانی میں مجھے کفایت کر جاتا تھا، اور اس غلام نے تو جیسے مجھے آزاد کروا دیا ہو۔“

ایک روز میں اپنے سر پر گٹھلیاں رکھے واپس آ رہی تھی تو مجھے اللہ کے رسول ﷺ نے پکارا اور کہا ”اِخِ اِخٍ“، یعنی آپ اپنی اونٹنی کو بٹھانے لگے تاکہ مجھے اپنے پیچھے سوار کر سکیں، تو مجھے یہ شرم کی بات محسوس ہوئی کہ مردوں کے ساتھ چلوں۔ مجھے زبیر اور ان کی غیرت یاد آ گئی وہ لوگوں میں سب سے زیادہ غیرت مند تھے۔ اللہ کے رسول ﷺ نے سمجھ لیا کہ میں شرم محسوس کر رہی ہوں۔ پھر میں زبیر کے پاس آئی اور ان کو تمام قصہ سنایا تو انہوں نے کہا: ”اللہ کی قسم! تیرا سر پر گٹھلیاں اٹھانا مجھے اللہ کے رسول ﷺ کے ساتھ تیرے سوار ہونے سے زیادہ بھاری گزرا“۔ (۶)

(۴) خاوند کی مرضی کے بغیر گھر سے باہر نہ نکلے اور اسکے لیے تیار ہو:

اللہ تعالیٰ فرماتا ہے:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾ (الاحزاب: ۳۳)

”اور تم اپنے گھروں میں بیٹھی رہو اور سابق زمانہ جاہلیت کی طرح بناؤ سنگھار کر کے باہر نہ نکلو“۔

جب خاوند عورت کو کسی ضرورت کے تحت گھر سے باہر نکلنے کی اجازت دے تو عورت کو چاہیے کہ شرم و حیا کا لباس پہن کر باہر نکلے۔ بناؤ سنگھار کر کے باہر نہ نکلے تاکہ اس کی زیب و زینت خائن آنکھوں کی توجہ کا باعث نہ بن جائے۔ بارونق سڑکوں اور بازاروں کے بجائے خالی راستوں پر سفر کرے۔ اگر وہ خاوند کی مرضی کے بغیر بلا ضرورت گھر سے باہر نکلے گی تو گناہ گار ہوگی۔ اسی طرح گھر سے باہر نکلنے کے علاوہ گھر کی چھت پر یا اونچی جگہوں پر بغیر خاوند کی اجازت کے نہ چڑھے اور پڑوسیوں کے ہاں بھی خاوند کی اجازت سے ہی جائے۔ ضرورت کے تحت گھر سے نکلنے میں عورت کا ایک تو نماز کے لیے نکلنا ہے، کیونکہ اللہ کے رسول ﷺ کا ارشاد ہے:

((لَا تَمْنَعُوا إِمَاءَ اللَّهِ مَسَاجِدَ اللَّهِ)) (۷)

”اللہ کی لونڈیوں کو مسجدوں سے مت روکو۔“

اسی طرح عورت کا گاہے بگاہے اپنے والدین سے ملنے کے لیے نکلنا بھی ضرورت کے تحت آتا ہے اور خاوند کو اس سے بھی منع نہیں کرنا چاہیے۔[☆]
عورت مسجد، بازار یا اس کے علاوہ کسی جگہ کے ارادے سے گھر سے نکلے تو زیب و زینت اختیار نہ کرے اور نہ ہی خوشبو لگائے، کیونکہ نبی اکرم ﷺ کا قول مبارک ہے:

((إِذَا شَهِدْتَ أَحَدًا كُنَّ الْعِشَاءَ فَلَا تَطْيِبُ بِلُكِ اللَّيْلَةِ)) (۸)

”جب تم عورتوں میں سے کوئی عشاء کی نماز کے لیے نکلے تو اس رات خوشبو

نہ لگائے۔“

امام ترمذی نے بھی یہ حدیث نقل کی ہے اور اسے حسن صحیح قرار دیا ہے۔ ابن حبان نے حضرت عبد اللہ بن مسعود سے یہ حدیث نقل کی ہے:

((الْمَرْأَةُ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ)) (۹)

☆ عورت کو چاہیے کہ وہ اپنے خاوند کے لیے گاہے بگاہے تیار ہوتی رہے اور اپنے خاوند کو بتائے کہ وہ صرف اس کی خاطر تیار ہوئی ہے یہ بات خاوند کے لیے بہت سکون کا باعث ہوتی ہے کہ اس کی بیوی اس کی خاطر تیار ہوئی ہے۔ ہمارے ہاں یہ رواج ہے کہ عورتیں جب بازار کسی فنکشن یا شادی میں جانے کے لیے گھر سے باہر نکلتی ہیں تو خوب بن سنور کر میک اپ کر کے نکلتی ہیں لیکن جب گھروں میں اپنے شوہروں کے پاس ہوتی ہیں تو عموماً ان سے پسینے کی بدبو آ رہی ہوتی ہے اور اس کے ساتھ ساتھ ان کو اپنے شوہروں سے یہ بھی شکوہ ہوتا ہے کہ وہ ان کی طرف توجہ نہیں کرتے۔ شریعت کا حکم تو یہ ہے کہ عورت اپنے شوہر کے لیے زیب و زینت اختیار کرے لیکن امر واقعہ یہ ہے کہ خواتین کا عمل اس کے برعکس ہے۔ (اضافہ از مترجم)

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

”عورت چھپانے کی چیز ہے؛ جب وہ باہر نکلتی ہے تو شیطان اس کو تاکتا ہے۔“

اس حدیث میں ابن حبان نے یہ الفاظ زیادہ بیان کیے ہیں:

((وَأَقْرَبُ مَا تَكُونُ مِنْ رَبِّهَا إِذَا هِيَ فِي قَعْرِ بَيْتِهَا)) (۱۰)

”اور عورت اپنے رب کے سب سے زیادہ قریب اُس وقت ہوتی ہے جب کہ وہ اپنے گھر میں گوشہ نشین ہو جائے۔“

امام حاکم نے حضرت ابو موسیٰؓ سے روایت کیا ہے کہ وہ رسول اللہ ﷺ سے روایت کرتے ہیں:

((أَيُّمَا امْرَأَةٍ اسْتَعْطَرَتْ، فَخَرَجَتْ، فَمَرَّتْ عَلَى قَوْمٍ لِيَجِدُوا رِيحَهَا

فَهِىَ زَانِيَةٌ وَكُلُّ عَيْنٍ زَانِيَةٌ)) (۱۱)

”کوئی عورت جب خوشبو لگائے، پھر گھر سے نکلے اور کسی قوم پر سے اُس کا گزر ہو تو وہ عورت زانیہ و بدکار ہے اور اس کی طرف اٹھنے والی ہر آنکھ بھی زانیہ ہے۔“

یہ تو واضح ہے اور یہ بھی معلوم ہونا چاہیے کہ مسلمان عورت کے اپنے گھر میں ٹھہرنے سے یہ مراد نہیں ہے کہ اس کو گھر میں قید کر دیا گیا ہے، جیسا کہ بعض دشمنانِ اسلام اس بات کا پروپیگنڈا کرتے ہیں، بلکہ اس کے برعکس عورت کو گھر میں ٹھہرنے کا حکم اسلام نے اس لیے دیا ہے تاکہ اس کی حفاظت ہو اور اُس کی عزت و تکریم بھی ہو۔ وہ دوسروں کے ہاں ملازمت کر کے ذلیل ہونے کی بجائے گھر کی مالکن بن کر رہے۔

اس بات میں کوئی شک نہیں ہے کہ عورتوں کا اجنبی مردوں کے ساتھ مخلوط محفلوں میں شرکت نہ کرنا اُن کی عزت اور وقار کو بڑھاتا ہے اور ایسی عورت قابلِ تعریف ہوتی ہے، کیونکہ کتنے ہی مفاسد اور نقصانات ایسے ہیں جو کہ عورتوں کے مردوں کے ساتھ اختلاط کی وجہ سے پیدا ہوتے ہیں۔

اہل مغرب اس بات پر حیران ہیں اور انہیں یہ نہیں معلوم ہو رہا کہ کس طرح سے اپنے شہروں اور قوموں سے مردوزن کی مخلوط مجالس کے فتنے کو روکیں، اگرچہ انہیں اس بات کا پختہ یقین ہے کہ ان مخلوط محفلوں کا انجام عورت کی ذلت و رسوائی، اخلاقی رذیلہ کا پھیل جانا اور اخلاقیات و آداب کی موت ہے۔ چنانچہ مشہور راسٹر لینڈی لوک رسالہ ”ایلو“ میں لکھتی ہیں:

”جس قدر مخلوط محفلوں کا رواج ہوگا حرامی بچوں کی تعداد میں اضافہ ہوگا۔ عورت کے لیے اس سے بڑی آزمائش کیا ہو سکتی ہے کہ جو آدمی اس کے ساتھ جنسی تعلقات قائم

کہتا ہے بچے کی پیدائش پر اُس کو اُس کے حال پر چھوڑ دیتا ہے اور وہ بے چاری فقرو
فاقدہ اور تکالیف برداشت کرتی ہے اور ذلت و حقارت اور ظلم و ستم کے مراحل سے
گزرنے کے بعد بالآخر موت کے دروازے تک جا پہنچتی ہے۔ جہاں تک فقرہ وفاقہ
کا تعلق ہے تو چونکہ وہ حاملہ ہوتی ہے لہذا بچے کا بوجھ سرد اور گرمی وغیرہ اس کے
کمانے میں رکاوٹ بنتے ہیں۔ اور جہاں تک مشقت و تکلیف کا معاملہ ہے وہ اس وجہ
سے ہے کہ وہ عورت معاشرے کی نگاہوں میں رذیل بن جاتی ہے اور اس تردد میں مبتلا
ہو جاتی ہے کہ اپنی ذات کے ساتھ کیا کرے۔ جہاں تک ذلت و رسوائی کی بات ہے تو
اس سے زیادہ ذلت و رسوائی اور کیا ہوگی؟ اور جہاں تک موت کا تعلق ہے تو ایسی
عورت خودکشی کے مشکل ترین راستے اختیار کرتی ہے۔ یہ اُس عورت کا حال ہے اور مرد
ان تمام چیزوں سے لاتعلق رہتا ہے۔ اب ہمیں ان باتوں کی تحقیق کرنی چاہیے اور ایسا
حل تلاش کرنا چاہیے جو ان مصائب کو بالکل ختم نہ سہی کم از کم کر دے جن کی وجہ سے
آج مغربی معاشرہ ذلت و رسوائی کی طرف جا رہا ہے۔ آج ہم ایسے راستے اختیار
کریں جن کے ذریعہ ہم ان ہزاروں معصوم بچوں کو قتل ہونے سے بچا سکیں جن کا کوئی
گناہ نہیں ہے۔“

اے والدین! تم کو وہ چند درہم جو کہ تمہاری بیٹیاں کارخانوں اور مختلف اداروں میں
کام کر کے کما کر لاتی ہیں کہیں تمہیں اس انجام کی طرف نہ لے جائیں جس کا میں نے ذکر کیا
ہے! انہیں مردوں سے دور رہنے کی تعلیم دو انہیں اُن پوشیدہ جالوں کے بارے میں باخبر رکھو
جن کو اُن کے لیے بچھایا جاتا ہے۔

اعداد و شمار کی رپورٹیں یہ بات واضح طور پر بیان کر رہی ہیں کہ جس قدر مخلوط محافل کی
تعداد میں اضافہ ہو رہا ہے اسی تیزی سے آزمائش و مصائب میں اضافہ ہو رہا ہے۔ آج
ہمارا معاملہ اس قدر سنگین ہو چکا ہے کہ اس کا ہم تصور بھی نہیں کر سکتے۔ افسوس اس بد نصیبی
اور بد بختی پر!!

مشہور رائٹرز مس آنی روڈ لکھتی ہیں:

”ہماری بیٹیاں اپنے گھر میں نوکروں کی طرح کام کریں یہ ہمارے لیے زیادہ بہتر
ہے اس بات سے کہ وہ باہر جا کر کارخانوں وغیرہ میں کام کریں۔ کیونکہ جب عورت
باہر نکلتی ہے تو وہ آلودہ ہو جاتی ہے اور اس کی زندگی کی رونق ہمیشہ کے لیے رخصت ہو
جاتی ہے۔ کاش کہ ہمارے شہر بھی اسلام کے شہروں جیسے ہوتے جہاں شرم و حیا ہے“

پاکیزگی ہے، عزت ہے۔

پچھلی بحث سے یہ نتیجہ نکلا کہ عورت کا اپنے گھر میں ٹھہرنا اسے بہت بڑی آزمائشوں اور آفات سے بچا لیتا ہے اور شریعتِ اسلامیہ کے عورت کو گھر پر ٹھہرنے کے حکم کی مصلحت عورت کا فائدہ اور راحت ہے۔ اسلام عورت کو ان چیزوں کی طرف لے جانا چاہتا ہے جن کی وجہ سے عورت کی شان، مرتبہ، راحت اور خوش نصیبی میں اضافہ ہو۔

(۴) خاوند کے گھر سے کوئی چیز اس کی اجازت کے بغیر نہ دے:

عورت کے محاسن میں سے ہے کہ شوہر کے مال کو ضائع نہ کرے، چاہے وہ مال ذخیرہ کی شکل میں ہو یا کھانے پینے کی چیزیں ہوں یا لباس ہو بلکہ اس کی حفاظت کرے۔ اگر وہ ایسا نہ کرے گی تو اس کا یہ عمل شوہر کے مال میں کمی کے ساتھ ساتھ ازدواجی محبت میں بھی کمی کا باعث ہوگا۔ اس طرح ازدواجی زندگی کی رونق ختم ہو جائے گی اور نیا پن پرانا ہو جائے گا اور یہی کوتاہی نفرت کا سبب اور ضد کی وجہ بن جائے گی۔ اسی وجہ سے بیوی کا یہ فرض ہے کہ مال کو ضائع کرنے سے بچے اور اس مال کو نفع بخش بنانے اور بڑھانے کی طرف توجہ دے۔ چنانچہ اگر وہ شوہر کے مال میں سے کچھ مال فقیر کو یا کسی اور کو دے دے چاہے وہ کتنا ہی ٹھوڑا کیوں نہ ہو، تو یہ شوہر کی اجازت سے ہو یا کم از کم اس کے علم میں ہونا چاہیے۔

سنن ابی داؤد اور سنن الترمذی میں ایک حدیث ہے جسے امام ترمذی نے حدیث حسن کہا ہے۔ حضرت ابو امامہ الباہلی فرماتے ہیں کہ میں نے اللہ کے رسول ﷺ کو یہ فرماتے ہوئے سنا:

((لَا تُنْفِقِ امْرَأَةٌ شَيْئًا مِنْ بَيْتِ زَوْجِهَا إِلَّا بِإِذْنِ زَوْجِهَا)) قِيلَ يَا رَسُولَ

اللَّهِ وَلَا الطَّعَامُ؟ قَالَ: ((ذَاكَ أَفْضَلُ أَمْوَالِنَا)) (۱۱)

”کوئی عورت اپنے شوہر کے گھر سے اس کی اجازت کے بغیر کوئی چیز خرچ نہ کرے۔“

آپ سے کہا گیا: کیا کھانا بھی؟ تو آپ نے فرمایا: ”یہ تو ہمارا بہترین مال ہے۔“

اور اگر وہ عورت شوہر کی اجازت سے خرچ کرے گی تو دونوں اجر میں برابر ہوں گے کیونکہ مرد نے کمایا اور اجر پایا، جبکہ عورت اس مال کا صدقہ کر کے اجر حاصل کرتی ہے۔ رسول اللہ ﷺ کا فرمان ہے:

((إِذَا أَنْفَقَتِ الْمَرْأَةُ مِنْ طَعَامِ بَيْتِهَا غَيْرَ مُفْسِدَةٍ كَانَ لَهَا أَجْرُهَا بِمَا

أَنْفَقَتْ وَلِزَوْجِهَا أَجْرُهُ بِمَا كَسَبَ وَالْمَحَازِنِ مِثْلُ ذَلِكَ لَا يَنْقُصُ بَعْضُهُمْ

أَجْرَ بَعْضٍ شَيْئًا)) (۱۳)

”جب عورت اپنے گھر کے کھانے میں سے کچھ اللہ کی راہ میں دیتی ہے تو جتنا وہ دیتی ہے اسی قدر اُس کو اجر ملتا ہے بشرطیکہ یہ بدینا بغیر کسی فساد کے ہو اور اس کے شوہر کو بھی اجر ہوگا کیونکہ اس نے کمایا اور منتظم کے لیے بھی ایسا ہی اجر ہوگا اور بعض کی وجہ سے بعض کا اجر کم نہ ہوگا۔“ *

(۶) خاوند کی مرضی کے بغیر نفلی روزہ نہ رکھے:

جب عورت خاوند کی موجودگی میں اس کی مرضی کے بغیر نفلی روزہ رکھے گی تو محض بھوکی پیاسی رہے گی بلکہ اسے اس روزے کا گناہ بھی ہوگا اور وہ اس سے قبول نہ کیا جائے گا۔ بعض علماء کا کہنا ہے کہ عورت کا نفلی روزہ اس کے خاوند کی مرضی کے بغیر بالکل صحیح نہیں ہوتا۔ یہ تو نفلی روزوں کی بات ہے البتہ جہاں تک فرض روزوں کا تعلق ہے تو اُس میں وہ خاوند کی اجازت کی محتاج نہیں ہے۔ رسول اللہ ﷺ کا فرمان ہے:

((لَا تَصُومُ الْمَرْأَةُ وَبَعْلُهَا شَاهِدٌ إِلَّا بِإِذْنِهِ)) (۱۴)

”عورت کو اپنے خاوند کی موجودگی میں اس کی مرضی کے بغیر (نفلی) روزہ نہیں رکھنا چاہیے۔“ ☆☆

☆ عورت کو چاہیے کہ وہ شوہر کے مال کو اپنا مال سمجھے جب وہ شوہر کے مال کو اپنا مال سمجھے گی اور حقیقت بھی یہی ہے تو اس کو ضائع کرنے سے بچے گی۔ ہمارے ہاں عورتوں میں یہ عام عادت پائی جاتی ہے کہ وہ یہ سمجھتی ہیں شاید ان کے شوہروں کا مال ان کا اپنا مال نہیں ہے اس لیے وہ ضرورت سے زائد زیورات، کپڑے، گھریلو ساز و سامان بنانے کے لیے ہر وقت اپنے شوہر کی جیب سے کچھ نہ کچھ نکلوانے کے چکر میں ہوتی ہیں۔ اور فضول جگہوں پر شوہر کا مال خرچ کر کے یہ سمجھتی ہیں کہ انھوں نے بڑا معرکہ مار لیا ہے۔ ایک اچھی بیوی ہمیشہ شوہر کے مال کو اپنا مال ہی سمجھتی ہے اور فضول خرچی کی بجائے کفایت شعاری کو اپنا اسوہ بناتی ہے۔ (اضافہ از مترجم)

☆☆ اس حدیث میں اس بات کی طرف اشارہ ہے کہ عورت کا اپنے خاوند کے ازدواجی حقوق پورے کرنا نفل عبادت سے افضل ہے۔ بعض اوقات عورتیں کسی لڑائی جھگڑے یا طبیعت کی معمولی خرابی کی وجہ سے اپنے شوہروں کے ازدواجی حقوق ادا کرنے میں کوتاہی کرتی ہیں جو کہ مناسب نہیں ہے۔ اللہ کے رسول کی ایسی عورت کے بارے میں بہت سخت وعید آئی ہے جو کہ اپنے شوہر کے بلانے پر بستر پر نہیں آتی۔ آپ کا ارشاد ہے:

((إِذَا دَعَا الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبَانَ عَلَيْهَا لَعْنَتُهُمَا الْمَلَائِكَةُ حَتَّى تُصْبِحَ)) (صحیح البخاری، کتاب بدء الحلق، باب ذکر الملائكة)

(۷) خاوند کو اپنی توجہ، وقت، محبت اور اسبابِ راحت فراہم کرے:

اس عورت میں کوئی خیر نہیں ہے جو اپنے خاوند کو اس حال میں ملے کہ اس کا دل تنگ ہو، ماتھے پر تیوری چڑھی ہوئی ہو، کپڑے میلے ہوں، بدن پر گندگی ہو، ادا سی چھائی ہو، چہرہ پڑمردہ ہو۔ ایسی حرکات کر کے عورتیں شیطان کے لیے دروازہ کھول دیتی ہیں اور لڑائی جھگڑے اور اختلاف کا راستہ آسان بنا دیتی ہیں۔ ایسی حرکات ازدواجی زندگی کی بنیادوں کو منہدم کرنے کے لیے کافی ہیں اور خاندانی نظام کو بگاڑنے میں عورت کی ایسی حرکات کا بہت عمل دخل ہوتا ہے۔ پس عورت کو ایسی بری عادات سے بچنا چاہیے اور اسے خاوند کو مسکراہٹ اور فرحت کے ساتھ ملنا چاہیے۔ اسے چاہیے کہ تمام امور میں اپنے خاوند کی خوشی اور رضا کی متلاشی رہے اور جب خاوند سے ملے تو خوشبو لگا کر، میک اپ کر کے، جسم کو صاف ستھرا کر کے ملے۔ اسی طرح اپنے کپڑوں اور گھر کے ساز و سامان کو بھی صاف رکھے اور اپنے آپ سے پسینہ اور میل کی بدبو کو دور کرتی رہے۔ اپنے خاوند کے سامنے ایسے کھانے تیار کر کے پیش کرے جن کی وہ فرمائش کرے اور جن میں اس کی رغبت ہو۔

جب عورت یہ کام کرے گی تو وہ ان عورتوں میں سے ہوگی جن کے بارے میں اللہ کے رسول ﷺ نے گواہی دی ہے کہ وہ بہترین عورتیں ہیں۔ جب آپ ﷺ سے سوال کیا گیا کہ ”کون سی عورت بہترین ہے؟“ تو آپ نے فرمایا:

((الَّتِي تَسْرُوهُ إِذَا نَظَرَ إِلَيْهَا)) (۱۰)

”وہ عورت جو اپنے خاوند کو خوش کر دے جب وہ اُس کی طرف دیکھے“۔

ایک بزرگ خاتون نے اپنی بیٹی کو شادی کے وقت درج ذیل نصیحت کی: اے میری

◀◀ جب کوئی شخص اپنی بیوی کو اپنے بستر کی طرف بلائے اور وہ (بستر پر آنے سے) انکار کر دے اور خاوند اس وجہ سے غصے میں رات گزارے تو ایسی عورت پر فرشتے صبح ہونے تک لعنت کرتے رہتے ہیں۔

اس میں کوئی شک نہیں کہ لڑائی جھگڑے یا طبیعت کے آمادہ نہ ہونے کی وجہ سے عورت کے لیے اپنے شوہر کے ساتھ ازدواجی تعلقات قائم کرنا ایک صبر آزمایہ مرحلہ ہے لیکن نہ چاہتے ہوئے بھی خاوند کی ضرورت کو پورا کرنا عورت کے لیے عبادت ہے بلکہ نقلی عبادت سے بھی افضل ہے اور مزید برآں اللہ کے رسول ﷺ کا حکم بھی ہے۔ غالباً اس میں حکمت یہ ہے کہ خاوند اپنی بیوی سے دوری کی وجہ سے کسی برائی میں نہ جا پڑے اور بعض اوقات یہ بھی ہوتا ہے کہ یہی ازدواجی تعلق دل کی نرمی یا ہی نفرت کو کم کرنے اور لڑائی جھگڑے کے خاتمے کا سبب بن جاتا ہے۔ (اضافہ از مترجم)

بچی! اپنے بدن کی صفائی سے غافل نہ ہونا، بے شک بدن کا صاف رکھنا تیرے چہرے کو روشن کر دے گا، تیرے شوہر کی تیرے ساتھ محبت میں اضافے کا باعث ہوگا، تجھ سے مختلف امراض اور بیماریوں کو دور کر دے گا اور تیرے جسم کو عمل پر آمادہ کرے گا۔ بدبودار عورت طبیعت پر ناگوار گزرتی ہے اور آنکھیں اور کان اس سے نفرت کرتے ہیں۔ اور جب تو اپنے شوہر سے ملے تو ہنستے مسکراتے چہرے کے ساتھ مل، کیونکہ محبت جسم ہے اور اس کی روح چہرے کی تروتازگی ہے۔

(۸) خاوند سے ایسا مطالبہ نہ کرے کہ جس کی وہ استطاعت نہیں رکھتا:

عورت پر یہ بات لازم ہے کہ اپنے شوہر کے ساتھ میانہ روی اور حسن تدبیر کے ساتھ زندگی گزار کر اس کی مدد کرے، اللہ نے جو رزق دے دیا ہے اس پر قناعت کرے اور اپنے خاوند سے زیادہ کھانے یا لباس کا مطالبہ نہ کرے، کیونکہ حرص کی ہوا محبت کی آگ کو بجھا دیتی ہے اور ناپسندیدگی کا گرد و غبار اڑاتی ہے۔ قناعت و میانہ روی عورت کی بہترین صفات میں سے ہے اور جب عورت کو قناعت مل جاتی ہے اور وہ اچھے اخلاق کو حاصل کر لیتی ہے تو یہ ممکن ہے کہ تھوڑے رزق کو اپنی اچھی تدبیر کے ذریعہ نفع بخش بنالے اور اس میں اچھا تصرف کرے۔ اس کی قناعت کے ذیل میں یہ بھی آتا ہے کہ وہ حرام سے بچ جائے، کیونکہ حرام کے کھانے میں ابدی ہلاکت ہے۔

اللہ کے رسول ﷺ کا قول ہے:

((لَا يَدْخُلُ الْجَنَّةَ لَحْمٌ نَبَتْ مِنْ سُحْبٍ ، النَّارُ أَوْلَىٰ بِهِ)) (۱۶)

”وہ جسم جنت میں نہ جائے گا جو حرام سے پروان چڑھا، وہ آگ کا زیادہ حق دار ہے۔“

اسلاف کی عورتوں کی عادت تھی کہ جب کوئی مرد گھر سے باہر کمانے کے لیے نکلتا تو اس کی بیوی یا بیٹی کہتی: حرام کمائی سے بچنا، بے شک ہم بھوک اور تکلیف تو برداشت کریں گے، لیکن آگ پر صبر نہیں کر سکتے۔ عورت کو چاہیے کہ اپنے خاوند کی تنگی یا مزاج کی خرابی کی وجہ سے دل چھوٹا نہ کرے اور اس کے مالی حالات تبدیل ہونے کی وجہ سے خود بھی تبدیل نہ ہو جائے، بلکہ تمام حالات کا مقابلہ صبر و رضا سے کرے۔ پس آزاد عورت تو وہ ہے جو تنگی میں بھی خاوند کے ساتھ ایسے ہی رہے جیسا کہ آسانی کے حالات میں۔ ہم نے ایسی فضیلت والی عورت کو بھی دیکھا ہے جو ہمیشہ تنگی کے ایام میں اپنے خاوند کی مدد کرتی ہے اور اس کے ساتھ تنگی کی

مشکلات کو برداشت کرتی ہے۔ چنانچہ وہ قطرہ قطرہ اکٹھا کر کے اپنی ضروریات زندگی کو پورا کرتی اور اپنی مفلسی کو دور کرتی ہے۔ وہ جانتی ہے کہ خوشحالی کا انتظار افضل عبادت ہے اور یہ کہ تنگی کے ساتھ آسانی بھی ہوتی ہے اور دنیا کی نعمتیں بعض اوقات آخرت میں آزمائش بن جاتی ہیں اور خوش بختی بعض اوقات بد بختی بن جاتی ہے۔

(۹) اپنے دینی فرائض کو ادا کرنے کی کوشش کرے:

عورت کے لیے ضروری ہے کہ وہ اپنی نماز، روزہ اور تمام دوسرے فرائض کو باقاعدگی سے ادا کرے۔ صبح سویرے بستر سے اٹھنے کے بعد اس کا پہلا عمل یہ ہونا چاہیے کہ وہ فجر کی نماز ادا کرے اور اس کے لیے اپنی اولاد کو بھی بیدار کرے تاکہ اس طرح سے اپنی اولاد اور شوہر کے لیے نماز ادا کرنے کے راستہ کو آسان بنائے۔ ☆

عورت کے لیے ضروری ہے کہ وہ اللہ سے بہت زیادہ ڈرنے والی ہو، عبادت کا شوق رکھنے والی ہو، اللہ کی طرف سے عائد کردہ فرائض کو جاننے والی ہو اور اپنے دینی معاملات پر کسی شے کو مقدم نہ کرے۔

ابن حبان کی حدیث ہے کہ حضرت ابو ہریرہ رضی اللہ عنہ رسول اللہ صلی اللہ علیہ وسلم سے روایت کرتے

ہیں:

((إِذَا صَلَّتِ الْمَرْأَةُ حَمْسَهَا وَصَامَتْ شَهْرَهَا وَحَفِظَتْ فَرْجَهَا وَأَطَاعَتْ زَوْجَهَا دَخَلَتْ جَنَّةَ رَبِّهَا)) (۱۷)

”جب عورت پانچ وقت کی نماز ادا کرے (رمضان کے) مہینے کے روزے رکھے، اپنی شرم گاہ کی حفاظت کرے اور اپنے شوہر کی اطاعت کرے تو اپنے رب کی جنت میں داخل ہو جائے گی۔“

☆ اللہ کے رسول صلی اللہ علیہ وسلم نے نیک بیوی کو دنیا کی نعمتوں میں سے سب سے بہترین نعمت قرار دیا

ہے۔ آپ کا ارشاد ہے:

((الدُّنْيَا مَتَاعٌ وَخَيْرُ مَتَاعِ الدُّنْيَا الْمَرْأَةُ الصَّالِحَةُ))

(صحیح مسلم، کتاب الرضاع، باب خیر ماع الدنیا المرأة الصالحة)

”دنیا فائدہ اٹھانے کی چیز ہے اور سب سے بہتر وہ چیز کی کہ جس سے اس دنیا میں فائدہ اٹھایا جائے، نیک بیوی ہے۔“

(۱۰) شوہر کی ناشکری نہ کرے اور اسکے ساتھ حسن سلوک کرے: ☆

عورت کو چاہیے کہ اپنے شوہر کے حق کو اپنی ذات اور اپنے باقی رشتہ داروں کے حقوق پر ترجیح دے۔ شوہر کے ساتھ حسن سلوک کرنے سے مراد یہ ہے کہ اس کے گھر والوں کا احترام کرے اور خاص طور پر اس کی ماں کا، کیونکہ وہ اس کی شادی کا سبب بنتی ہے۔ اسے چاہیے کہ گھر کی ذمہ داری اور باگ ڈور اپنے شوہر کی ماں کے سپرد کر دے اس کی بات مانے اور اس کی نصیحتوں پر عمل کرے۔ اکثر اوقات ماں اور بیوی کے درمیان اختلافات نکاح کے ٹوٹنے کا باعث بن جاتے ہیں یا پھر خاوند ماں کی نافرمانی کرنے لگ جاتے ہیں اور اپنے رب کی رضا حاصل نہ کرنے کی وجہ سے خسارہ میں مبتلا ہو جاتے ہیں۔

شوہر کے ساتھ حسن سلوک میں یہ بھی داخل ہے کہ جو وہ گھر میں لے کر آتا ہے اس پر اس کا شکر یہ ادا کرے چاہے وہ کھانے کی چیز ہو، کپڑے ہوں، پینے کی چیز ہو، پھل ہوں، گھر کا سامان وغیرہ ہو، کیونکہ منحوس عورتوں کی نشانی ہے کہ وہ اچھی باتوں پر تعریف نہیں کرتیں اور شوہر کے احسانات کا انکار کرتی ہیں۔

شوہر کا شکر ادا نہ کرنا اور اس کے اچھے سلوک کا انکار کرنا یہ اُن صفات میں سے ہے جو کہ اکثر عورتوں کو جہنم میں داخل کریں گی، خاص طور پر دوسری خصلت کہ عورت کا کثرت سے ☆ عام عورتوں کی یہ عادت ہے کہ شوہر کو لعن طعن کرتی ہیں۔ یہ بہت بڑا گناہ ہے اور اکثر عورتیں اسی سبب سے جہنم میں جا سکیں گی۔ اگر شوہر بیوی سے کوئی زیادتی کرتا ہے تو بیوی کو چاہیے کہ وہ صبر کرے۔ اگر عورت صبر کرے گی تو دنیا میں بھی اسے اس کا اجر ملے گا اور آخرت کا اجر تو یقینی ہے۔ لیکن اگر عورت اپنے شوہر کی زیادتی کے بدلے میں اس پر لعن طعن کرے گی تو اس کا فوری اور دنیاوی نقصان تو عورت کو یہ ہوتا ہے کہ اکثر اوقات خاوند اپنی بیویوں کی زبان درازی سے تنگ آ کر ان پر ہاتھ اٹھاتے ہیں اور مار پیٹ تک نوبت آ جاتی ہے اگر خاوند مہذب ہو تو پٹائی تک تو نوبت نہیں آتی لیکن غصے میں طلاق ضرور واقع ہو جاتی ہے جس کا بھی سراسر نقصان عورت کو ہی ہوتا ہے۔ عورت کو جو خاوند کے سامنے زبان درازی سے روکا گیا ہے اس میں حکمت بھی یہی ہے کہ عورت کو خاوند کی مار پیٹ یا طلاق وغیرہ جیسے بڑے ضرر سے بچایا جائے۔ عورتوں کو چاہیے کہ اگر ان کے خاوند ان پر غصے ہوتے ہیں یا ان کو برا بھلا کہتے ہیں یا ان کی بے عزتی کرتے ہیں تو جواباً خاموش رہیں اور بالکل کچھ بھی نہ کہیں، صبر کریں اور خاوند کی اصلاح کے لیے اللہ سے دعا کریں اور اس کی زیادتی پر اللہ تعالیٰ کے ہاں شکایت درج کرا دیں۔ اگر عورت خاوند کے بالمقابل زبان درازی کرے گی تو اس کا نتیجہ سوائے طلاق کے اور کچھ نہیں نکلے گا۔ اکثر طلاق کے جو واقعات ہمارے پاس آتے ہیں ان کی میں طلاق واقع ہونے کی بڑی وجہ یہی ہوتی ہے کہ عورت اپنے شوہر کو اپنی زبان سے پورا پورے کی کوشش کرتی ہے جس کا انجام یہ ہوتا ہے کہ مرد کا تو کچھ نہیں بگڑتا، سارا نقصان عورت کا ہی ہوتا ہے۔ (اضافہ از ترجمہ)

اپنے شوہر کو لعن طعن کرنا، جہنم میں جانے کا سبب بنے گا۔ حدیث میں ہے کہ اللہ کے رسول ﷺ نے فرمایا:

((يَا مَعْشَرَ النِّسَاءِ تَصَدَّقْنَ فَإِنِّي رَأَيْتُكُنَّ أَكْثَرَ أَهْلِ النَّارِ)) فَقُلْنَ وَبِمَا

ذَلِكَ يَا رَسُولَ اللَّهِ؟ قَالَ: ((تُكْفِرْنَ اللَّعْنَ وَتَكْفُرْنَ الْعُسَيْرَ)) (۱۹)

”اے عورتوں کی جماعت! تم صدقہ کیا کرو؟ کیونکہ میں تم کو دیکھتا ہوں کہ تم اکثر جہنم میں ہو۔ انہوں نے کہا: اے اللہ کے رسول! ایسا کیوں ہوگا؟ آپ نے فرمایا: ”تم کثرت سے لعن طعن کرتی ہو اور اپنے خاوند کی ناشکری کرتی ہو۔“

اور جب شوہر پر تنگی ہو یا وہ کسی دن اپنے فرائض کو ادا کرنے میں کوتاہی کرے تو اے میری مسلمان بہن! یہ مت بھول کہ اس نے تیرے ساتھ سابقہ ایام میں کیا بھلائیاں کی ہیں اور اللہ کے اس قول کو یاد کر:

((وَلَا تَسُوا الْفُضْلَ بَيْنَكُمْ ط)) (البقرة: ۲۳۷)

”اپنے درمیان ایک دوسرے پر احسان کرنے کو مت بھولو۔“

اور ان عورتوں میں سے نہ ہو جا جن کے بارے میں آپ ﷺ کا ارشاد ہے:

((لَوْ أَحْسَنْتَ إِلَىٰ إِحْدَاهُنَّ اللَّهْرَ، ثُمَّ رَأَتْ مِنْكَ شَيْئًا قَالَتْ: مَا رَأَيْتُ

مِنْكَ خَيْرًا قَطُّ)) (۱۹)

”اگر تو ان میں سے کسی ایک کے ساتھ عمر بھر اچھائی کرتا رہے، پھر کسی دن اس کو تمہاری طرف سے کوئی ناگوار بات پہنچ جائے تو کہتی ہے کہ میں نے تو تیری طرف سے خیر کبھی دیکھی ہی نہیں ہے۔“

اس کی نیکی میں یہ بھی شامل ہے کہ اپنی اولاد کی تربیت کرے، ان کے ساتھ شفقت سے پیش آئے اور اولاد کی خاطر جو تکالیف دوران حمل و مابعد حمل اٹھانی پڑتی ہیں ان کو برداشت کرے۔ بچوں کو بددعا نہ دے، ان کو سادہ زندگی اور مشکلات کو برداشت کرنے کا عادی بنائے، ان کے نظریات کو مہذب بنائے، دوسروں کا ادب کرنا سکھائے، ان کے دلوں میں ایمان و اسلام کی محبت ڈالے۔ نیکی کے کام ان کے نزدیک پسندیدہ بنائے اور ان کو برائی سے نفرت دلانے۔

بیوی کے شوہر پر حقوق

یہاں بھی ہم دس حقوق پر اکتفا کریں گے، تاکہ غیر ضروری طوالت سے بچا جا سکے۔ اس سے پہلے کہ ہم ان حقوق کا آغاز کریں، ہم یہ بات عورت اور اس کے اولیاء کے لیے بطور نصیحت ذکر کیے دیتے ہیں کہ انہیں اپنی بیٹی کے لیے اچھے اخلاق کے مالک دین دار، مؤدب اور سمجھ دار شوہر کا انتخاب کرنا چاہیے۔ انہیں شہرت، مال کی محبت اور جمال کے دھوکے میں نہیں پڑنا چاہیے۔ ہمارے ہاں عورت سے رشتہ کرتے وقت ہمارے ہاں سب زیادہ جس چیز کو اہمیت دی جاتی ہے وہ اس کا حسن ہے جبکہ مرد کا انتخاب کرتے وقت اصل معیار اس کی ملازمت ہوتی ہے۔ عورت کے اولیاء کو چاہیے کہ وہ اس معاملے میں جلدی اور عجلت پسندی سے کام نہ لیں اور لڑکے کی تلاش کرتے وقت اس کی دینداری اور حسن اخلاق کو ترجیح دیں۔ عورتوں کے اپنے شوہروں پر درج ذیل حقوق ہیں:

(۱) حق مہر کی ادائیگی:

عورت کا اُس کے شوہر پر پہلا حق یہ ہے کہ وہ اُس کا مہر پورا پورا ادا کرے۔ امام طبرانی نے ”المعجم الصغیر“ اور ”المعجم الاوسط“ میں روایت کیا ہے کہ رسول اللہ ﷺ نے

ارشاد فرمایا: www.KitaboSunnat.com m

((أَيُّمَا رَجُلٍ تَزَوَّجَ امْرَأَةً عَلَى مَا قَلَّ مِنَ الْمَهْرِ أَوْ كَثُرَ، لَيْسَ فِي نَفْسِهِ

أَنْ يُّؤَدِيَ إِلَيْهَا حَقَّهَا لِقَى اللَّهَ يَوْمَ الْقِيَامَةِ وَهُوَ زَانٌ)) (۲۰)

”جس شخص نے بھی کسی عورت سے شادی کی اور اس کے لیے تھوڑا یا زیادہ مہر مقرر کیا، لیکن اس کے جی میں اُس کا حق مہر ادا کرنے کا ارادہ نہ تھا تو قیامت کے دن وہ اللہ تعالیٰ سے اس حال میں ملاقات کرے گا کہ وہ زانی ہوگا۔“

اسی طرح امام بیہقی نے رسول اللہ ﷺ سے روایت کیا ہے کہ:

((مَنْ أَعْظِمَ الدُّنُوبَ عِنْدَ اللَّهِ عَزَّ وَجَلَّ رَجُلٌ تَزَوَّجَ امْرَأَةً، فَلَمَّا قَضَى

حَاجَتَهُ مِنْهَا طَلَّقَهَا وَذَهَبَ بِمَهْرِهَا)) (۲۱)

”اللہ تعالیٰ کے ہاں یہ بات عظیم ترین گناہوں میں شمار ہوتی ہے کہ کوئی مرد کسی عورت سے نکاح کرے، پھر جب اپنی خواہش پوری کر لے تو اُس کو طلاق دے

دے اور اس کا حق مہر لے اڑے۔“

ہاں اگر عورت اپنی آزاد مرضی سے شادی کے بعد حق مہر معاف کر دے تو اس میں کوئی حرج نہیں ہے۔ لیکن ہمارے ہاں ہوتا یہ ہے کہ عورت کو یقین ہوتا ہے کہ ملنا تو ہے ہی نہیں اب معاف ہی کر دیں تو کم از کم خاوند پر احسان ہی ہو جائے گا۔ خاوند کی طرف سے ایسا طرز عمل رکھنا جائز نہیں ہے۔ شریعت نے حق مہر کی کوئی حد مقرر نہیں کی ہے یہ زیادہ بھی ہو سکتا ہے اور تھوڑا بھی۔

(۲) بیوی پر اپنی حیثیت اور معروف (رواج) کے مطابق خرچ کرنا:

شوہر کو یہ حکم دیا گیا ہے کہ وہ اپنی بیوی کے ساتھ احسان و حسن سلوک کرے۔ اس کو خرچہ دے اس کی ضروریات کا خیال رکھے اس کے کپڑوں کا دھیان کرے اس کے ساتھ خوش دلی سے معاملہ کرے اور بات میں نرمی اختیار کرے۔ کیونکہ ان باتوں کے بارے میں شوہر سے سوال ہوگا۔ جیسا کہ حدیث میں ہے:

((إِنَّ اللَّهَ سَائِلٌ كُلَّ رَاِعٍ عَمَّا اسْتَرْعَاهُ أَحْفَظَ أَمْ ضَيَّعَ؟ حَتَّى يُسْأَلَ الرَّجُلُ عَنْ أَهْلِ بَيْتِهِ)) (۲۲)

”بے شک اللہ تعالیٰ ہر نگہبان (ذمہ دار) سے اس کی رعایا کے بھوے میں پوچھے والا ہے کہ کیا اس نے اپنی ذمہ داری پوری طرح سے ادا کی یا اسے ضائع کر دیا؟ یہاں تک کہ آدمی سے اس کے گھر والوں کے بارے میں سوال کیا جائے گا۔“

اسی طرح ابو داؤد نے حضرت عبداللہ بن عمرو بن العاص رضی اللہ عنہما سے روایت کیا ہے کہ وہ رسول اللہ ﷺ سے بیان کرتے ہیں:

((كَفَى بِالْمَرْءِ اِثْمًا اَنْ يَضَيِّعَ مَنْ يَتَّقُوهُ)) (۲۳)

”کسی آدمی کے گناہ گار ہونے کے لیے اتنی ہی بات کافی ہے کہ وہ جس کا ذمہ دار ہے اس کو ضائع کر دے۔“

اور شوہر پر لازم ہے کہ وہ بیوی پر خرچ کرنے میں بخل سے کام نہ لے اور نہ ہی اسراف کرے بلکہ میانہ روی اختیار کرے۔ جیسا کہ ارشاد باری تعالیٰ ہے:

((وَكُلُوا وَاشْرَبُوا وَلَا تُسْرِفُوا ۗ إِنَّهُ لَا يُحِبُّ الْمُسْرِفِينَ)) (الاعراف)

”اور کھاؤ پو، لیکن فضول خرچی سے کام نہ لو، بے شک اللہ تعالیٰ فضول خرچی کرنے والوں کو پسند نہیں کرتا۔“

پس شوہر کے لیے لازم ہے کہ وہ بیوی کے ساتھ اچھے طریقے سے زندگی گزارے اور نان نفقہ دینے میں اس کے ساتھ احسان کا رویہ اختیار کرے۔ سنن ترمذی اور سنن ابن ماجہ کی حدیث ہے جسے امام ترمذی نے حسن صحیح کہا ہے کہ رسول اللہ ﷺ نے حجۃ الوداع کے موقع پر فرمایا:

((أَلَا وَاسْتَوْصُوا بِالنِّسَاءِ خَيْرًا فَإِنَّمَا هُنَّ عَوَانٌ عِنْدَكُمْ)) (۲۴)

”خبردار! عورتوں کے بارے میں بھلائی کی وصیت قبول کرو بے شک وہ تمہارے

پاس قیدیوں کی طرح ہیں۔“

آپ کی مراد یہ ہے کہ جس طرح قیدی بے بس اور لاچار ہوتا ہے یہی معاملہ عورتوں کا ہے وہ اپنے خاوندوں کے رحم و کرم پر ہوتی ہیں۔ اب خاوندوں کو چاہیے کہ ان کے ساتھ اچھا سلوک کریں۔ یہاں تک کہ آپ ﷺ نے یہ بھی فرمایا:

((أَلَا وَحَقُّهُنَّ عَلَيْكُمْ أَنْ تُحْسِنُوا إِلَيْهِنَّ فِي كِسْوَتِهِنَّ وَطَعَامِهِنَّ)) (۲۵)

”سنو! تمہاری عورتوں کا تم پر یہ حق ہے کہ تم ان کے ساتھ کھانے اور پہننے کے ضمن

میں احسان کا معاملہ کرو۔“

ابوداؤد اور ابن حبان نے اپنی صحیح میں ذکر کیا ہے کہ حضرت حکیم بن معاویہ القشیری اپنے والد سے روایت کرتے ہیں کہ انہوں نے حضور اکرم ﷺ سے عرض کیا کہ اے اللہ کے رسول! ہماری بیویوں کا ہم پر کیا حق ہے؟ تو آپ نے فرمایا:

((أَنْ تُطْعِمَهَا إِذَا طَعِمْتَ وَتَكْسُوَهَا إِذَا اكْتَسَيْتَ — أَوْ اكْتَسَبْتَ —

وَلَا تَضْرِبَ الْوَجْهَ وَلَا تُقَبِّحَ)) (۲۸)

”یہ کہ تو اس کو کھلائے جو تو خود کھائے اور اس کو پہنائے جو تو خود پہنے اور اس کے

چہرے پر نہ مار اور نہ اسے برا بھلا کہہ۔“

وہ مرد جو اپنی بیویوں کو گالیاں دیتے ہیں غصے ہوتے ہیں ان کو اپنی باتوں سے ذلیل کرنے کی کوشش کرتے ہیں اور اس کو اپنا حق سمجھتے ہیں۔ ان کو اس حدیث پر غور کرنا چاہیے۔ اگر مرد عورت پر خرچ کرنے میں بخل سے کام لے تو عورت اپنی اور اولاد کی ضرورت

☆ اللہ کے رسول ﷺ نے عورتوں کے بارے میں وصیت کی ہے اور ان کے ساتھ حسن سلوک کی

ترغیب دی ہے۔ جیسا کہ ارشاد باری تعالیٰ ہے

((وَعَايِرُوا مَن بِالْمَعْرُوفِ ع)) (النساء: ۱۹)

”اور ان کے ساتھ بھلے طریقے سے زندگی گزارو۔“

کے مطابق اس کے مال سے بغیر اجازت لے سکتی ہے۔ رسول اللہ ﷺ کا قول ابوسفیان کی بیوی ہندہ کے لیے تھا کہ:

((خُذِي مَا يَكْفِيكَ وَوَلَدِكَ بِالْمَعْرُوفِ)) (۲۷)

”تو معروف طریقے سے اتنا مال اپنے خاوند کے مال سے لے لے جو تجھے اور تیرے بچوں کو کفایت کر جائے۔“

بیوی کے ساتھ احسان میں یہ بھی شامل ہے کہ بیوی کو چھوڑ کر شوہر دعوتیں نہ اڑاتا پھرے بلکہ بیوی کو بھی اپنے ساتھ عمدہ و لذیذ کھانوں میں شریک کرے۔ امام محمد بن سیرین کہتے ہیں کہ ”میں یہ بات پسند کرتا ہوں کہ آدمی ہر جمعہ کو اپنے گھر والوں کے لیے حلوہ (سوٹ ڈش) تیار کرے۔“

اس قسم کے کام عرف و عادات اور معاشرے کے رسم و رواج کے مطابق شوہروں کو کرتے رہنا چاہئیں۔ جب بھی شوہر کھانا کھائے اپنے اہل و عیال کو اکٹھا کر کے ایک ہی دسترخوان پر کھانا کھائے۔

امام سفیان ثوری کہتے ہیں:

”ہمیں یہ بات پہنچی ہے کہ اللہ تعالیٰ اور اس کے فرشتے اس گھر پر رحمتیں بھیجتے ہیں جو اکٹھے بیٹھ کر کھانا کھاتے ہیں۔“

اکٹھے بیٹھ کر کھانا کھانے میں برکت ہے۔ رسول اللہ ﷺ کا بھی قول ہے:

((فَاجْتَمِعُوا عَلٰی طَعَامِكُمْ وَاذْكُرُوا اسْمَ اللّٰهِ عَلَيْهِ يَبَارِكْ لَكُمْ

فِيهِ)) (۲۸)

”اپنے کھانے پر اکٹھے ہو جایا کر دو تمہارے لیے اس میں برکت ڈال دی جائے گی۔“

اور یہ بات بھی آداب میں داخل ہے کہ شوہر اپنی بیوی کو بقیہ کھانا صدقہ کرنے کا حکم دے اور ایسا کھانا کہ جو اگر چھوڑ دیا جائے تو خراب ہونے کا اندیشہ ہو اس کو بھی صدقہ کرے۔ مزید یہ کہ روٹی کے ٹکڑوں کو اکٹھا کرے انگلیوں اور برتن کو چاٹ کر صاف کرے اور پلٹ میں کھانا باقی نہ چھوڑے۔ اور مرد کو اس بات کی امید رکھنی چاہیے کہ اپنی بیوی اور اپنے خاندان کے دوسرے افراد پر جو وہ خرچ کرتا ہے اسے اس کا اجر ملے گا۔ وہ جب بھی گھر والوں پر خرچ کرے تو فرض کی ادائیگی کی نیت کرے تاکہ اللہ کے حکم پر عمل ہو سکے اور اپنے گھر والوں کو دوسروں کی محتاجی سے بچا سکے۔ امام مسلم نے ابو مسعود سے یہ حدیث نقل کی ہے کہ رسول

اللہ ﷻ نے فرمایا:

((إِنَّ الْمُسْلِمَ إِذَا أَنْفَقَ عَلَىٰ أَهْلِهِ نَفَقَةً وَهُوَ يَحْتَسِبُهَا كَانَتْ لَهُ
صَدَقَةً)) (۲۹)

”جب مسلمان اپنے اہل و عیال پر کچھ خرچ کرے اور ثواب کی امید رکھے تو یہ
اُس کے لیے صدقہ ہوگا۔“

اسی طرح امام مسلمؒ نے یہ بھی نقل کیا ہے کہ رسول اللہ ﷺ نے فرمایا:

((دِينَارٌ أَنْفَقْتَهُ فِي سَبِيلِ اللَّهِ وَدِينَارٌ أَنْفَقْتَهُ فِي رِقْبَةٍ وَدِينَارٌ تَصَدَّقْتَ بِهِ
عَلَىٰ مُسْكِينٍ وَدِينَارٌ أَنْفَقْتَهُ عَلَىٰ أَهْلِكَ أَعْظَمَهَا أَجْرًا الَّذِي أَنْفَقْتَهُ
عَلَىٰ أَهْلِكَ)) (۳۰)

”ایک دینار وہ ہے جو تم اللہ کے راستے میں خرچ کرتے ہو اور ایک دینار وہ ہے جو تم
کسی غلام کو آزاد کرانے کے لیے خرچ کرتے ہو اور ایک دینار وہ ہے جو تم کسی مسکین
پر خرچ کرتے ہو اور ایک دینار وہ ہے جو تم اپنے اہل و عیال پر خرچ کرتے ہو۔ ان
میں سب سے زیادہ اجر اُس دینار کا ہے جو تم اپنے اہل و عیال پر خرچ کرتے ہو۔“

اور جو کوئی اللہ کی رضا کے لیے اپنی بیوی اور گھر کے افراد پر خرچ کرتا ہے اسے چاہیے کہ وہ
اپنی بیوی کو ایسا لباس خرید کر نہ دے جو کہ قومی اقدار کا آئینہ دار اور سنجیدہ لباس نہ ہو اور اپنی
بیوی کو مغربی طرز کے مختصر باریک چمکدار اور بھڑکیلے لباس سے منع کرے، کیونکہ ایسے لباس کا
خریدنا آخرت میں عذاب کا باعث ہے اور دنیا میں اپنے وطن سے غداری کے مترادف ہے۔

(۳) بیوی پر حلال طریقے سے خرچ کرنا:

شوہر کو جن باتوں کا بہت زیادہ خیال رکھنا چاہیے اُن میں یہ بھی ہے کہ وہ اپنی اہلیہ اور
گھر کے باقی افراد پر حلال اور پاکیزہ طریقے سے رزق کما کر خرچ کرے۔ اس کے لیے جائز
نہیں ہے کہ اپنے بیوی بچوں کے لیے وہ گناہ اور بدنامی کے دروازے کھولے۔ اگر وہ ایسا
کرے گا تو اپنے اوپر بھی اور ان کے اوپر بھی ظلم کرے گا۔ حرام کمائی، دنیا میں شرمندگی اور
آخرت کی تباہی ہے۔ اگر کوئی شخص اپنے بیوی بچوں کو حرام کھلاتا ہے تو عموماً اس کی اولاد اس
کی نافرمان ہی نکلتی ہے۔ رسول اللہ ﷺ کا فرمان ہے:

((لَا يَدْخُلُ الْجَنَّةَ لَحْمٌ نَبَتَ مِنْ سُحْبِ النَّارِ أَوْلَىٰ بِهِ)) (۳۱)

”وہ جسم جنت میں ہرگز داخل نہ ہوگا جو کہ حرام سے پروان چڑھا۔ اس کے لیے آگ

زیادہ بہتر ہے۔

اور قرآن مجید میں ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ
وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ
مَا يُؤْمَرُونَ ﴿٦﴾﴾ (التحریم: ٦)

”اے اہل ایمان! اپنے آپ کو اور اپنے گھر والوں کو اس آگ سے بچاؤ جس کا
ایندھن انسان اور پتھر ہوں گے اس آگ پر ایسے فرشتے مقرر ہیں جو کہ سخت اور
تندخو ہیں وہ اللہ کی نافرمانی نہیں کرتے اس کام میں جس کا وہ ان کو حکم دے اور
جس کا ان کو حکم دیا جاتا ہے اسے وہ بجالاتے ہیں۔“

اور صحیحین میں حضرت ابن عمرؓ کی حدیث ہے کہ رسول اللہ ﷺ نے فرمایا:

((الْأَكْلُكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ)) (۳۲)

”خبردار اتم میں سے ہر ایک ذمہ دار ہے اور ہر ایک سے اس کی رعایا کے بارے

میں سوال کیا جائے گا۔“

صحیح بخاری میں یہ الفاظ بھی ہیں:

((وَالرَّجُلُ رَاعٍ فِي أَهْلِ بَيْتِهِ وَهُوَ مَسْئُولٌ عَنْ رَعِيَّتِهِ))

”اور آدمی اپنے اہل و عیال کا ذمہ دار ہے اور اس سے اپنی رعایا کے بارے میں سوال کیا

جائے گا۔“

(۴) بیوی کی دینی تعلیم کا مناسب انتظام کرنا:

عورت کی تعلیم مرد کے ذمہ ہے اور یہ عورت کا حق ہے۔ اہل علم نے کہا ہے کہ جب تک
کوئی آدمی اپنی بیوی کی ضروری تعلیم کے لیے کوشاں رہتا ہے عورت پر علماء سے سوال کرنے
کے لیے گھر سے باہر نکلنا ممنوع ہے۔ اسی طرح اگر مرد علماء سے سوال پوچھنے میں عورت کی
نیابت کرے اور خود علماء سے رابطہ کر کے بیوی کو مسائل سے آگاہ کر دے تو پھر بھی عورت کے
لیے گھر سے نکلنا ممنوع ہے۔ اگر ایسا معاملہ نہ ہو تو پھر عورت دین کے بارے میں سوال کرنے
کے لیے گھر سے باہر نکل سکتی ہے اور مرد اگر اس کو منع کرے گا تو گناہ گار ہوگا۔ اور جب عورت
شرعیہ دلائل کے بغیر ایسا کرتی ہے تو اسے کفر و کفر کے مرتکب قرار دیا گیا ہے۔ اہل علم کا ہندوستان

نہیں کرتا تو وہ گناہ گار ہوگا، کیونکہ احکامِ دینیہ، جن کا تعلق عقائد و عبادات اور معاملات سے ہے، ان کا سیکھنا ہر بالغ مرد و عورت پر فرض ہے۔

شوہر کے لیے ضروری ہے کہ اپنی بیوی کی دینی تعلیم کے معاملے میں بھی ایسی ہی حرص کا مظاہرہ کرے جیسا کہ اس کے کھانے اور کپڑوں کے معاملہ میں مرد حضرات حساس ہوتے ہیں، کیونکہ ایسی ضرورت جس سے عورت کی آخرت سنور جائے، اس ضرورت سے کئی گنا بہتر ہے جس سے اس کا صرف پیٹ بھرا جا سکتا ہے۔ جیسا کہ ارشادِ باری تعالیٰ ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾

”اے اہل ایمان! اپنے آپ کو اور اپنے اہل و عیال کو آگ سے بچاؤ۔“

یہ آیت اس بات کی دلیل ہے کہ شوہر بیوی کی تعلیم کا ذمہ دار ہے۔ شوہر اپنی بیوی کو اہل سنت کے عقائد کی تعلیم دے اور ہر اس بدعت کو جو کہ اس کے دل میں اتر گئی ہو، زائل کرے۔ اس کو وضو، طہارت، غسل، حیض، نفاس، استحاضہ، نماز اور روزہ کے متعلق احکامات کی تعلیم دے۔ علم کے بغیر عبادت کرنا ایسا ہی ہے جیسا کہ پانی کے اوپر لکھنا۔ حضرت سہلؓ فرماتے ہیں:

”اللہ کی نافرمانیوں میں سب سے بڑی نافرمانی جہالت ہے۔“

حضرت علیؓ اللہ تعالیٰ کے اس قول ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ

نَارًا﴾ کی تفسیر یوں کرتے ہیں:

إِدْبُوهُمْ وَعَلِّمُوهُمْ ”ان کو ادب سکھاؤ اور ان کو تعلیم دو۔“

حضرت قتادہؓ اس آیت کی یہ تفسیر کرتے ہیں کہ:

”تم ان (اپنے اہل و عیال) کو اللہ کی اطاعت کا حکم دو، ان کو نافرمانی سے روکو، ان پر

اللہ کا حکم قائم کرو، ان کو اللہ کا حکم سناؤ اور شریعت پر چلنے کے معاملے میں ان کی مدد

کرو۔ جب تم کوئی نافرمانی دیکھو تو ان کو ڈانٹ ڈپٹ کرو۔“

اور اچھی بات تو یہ ہے کہ عورت کی دینی تعلیم میں اخلاقیات اور تاریخ کا بھی مطالعہ ہونا چاہیے۔ خاص طور پر سیرت النبیؐ اور اہمات المؤمنین کے حالات زندگی کا، تاکہ وہ اپنی ذات کا تزکیہ کر سکے، اس کی عقل میں وسعت پیدا ہو، اس کے اندر فضائل کی محبت اور مکارمِ اخلاق رچ بس جائیں، وہ اپنے خاندان کے ساتھ خوش ہو اور اس کا خاندان اس کے ساتھ خوش ہو اور اپنی زندگی کو خوشی خوشی گزارے۔

جہاں تک لکھنے پڑھنے، بعض ضروری علوم اور گھر کے کام کاج کی تعلیم کی بات ہے تو یہ

عورت کی ابتدائی تربیت میں شامل ہونا چاہیے، تاکہ بعد میں عورت کو اس بنیادی تعلیم کے حصول پر ابھارنے اور شوق دلانے کی ضرورت نہ رہے۔

میاں بیوی کو چاہیے کہ وہ احادیث کی کتب میں موجود 'کتاب النکاح' کا مطالعہ ضرور کریں کیونکہ اس میں عموماً خاندانی نظام اور اس کی تدبیر و تنظیم سے متعلقہ احادیث بیان کی جاتی ہیں۔

(۵) بیوی کے رازوں کو فاش نہ کرنا ☆:

یہ عورت کی عزت کی حفاظت کے لیے ضروری ہے اور اس کے ساتھ وفا کا تقاضا بھی ہے کہ شوہر میاں بیوی کے مشترک معاملات کو نہ پھیلانے۔ اگر شوہر بیوی کی خفیہ باتوں کو افشا کرتا ہے تو یہ عہد زوجیت کے منافی ہوگا اور عورت کے ساتھ خیانت اور اسے تکلیف دینے کے مترادف ہوگا۔ اس طرح کی حرکات سے شوہر عورت کو اس کے بلند مقام سے گرا دینے کا مرتکب ہوگا۔ ایسا رویہ اس کی بے مروتی، بد مزاجی اور بد اخلاق کی دلیل ہوگا۔ بعد ازاں یہی وعدہ خلافی میاں بیوی کے درمیان اختلافات کی آگ بھڑکنے اور ضد و ہٹ دھرمی (اور عدم اعتماد) میں اضافے کا سبب بنتی ہے۔

شریعت میں بھی اس قبیح فعل کی حرمت اور اس کے فاعل کی مذمت وارد ہوئی ہے۔ امام مسلم اور ابو داؤد نے نقل کیا ہے کہ حضرت ابو سعید خدریؓ رسول اللہ ﷺ سے روایت کرتے ہیں:

((أَنَّ مِنْ أَشْرِّ النَّاسِ عِنْدَ اللَّهِ مَنْزِلَةً يَوْمَ الْقِيَامَةِ الرَّجُلَ يَفْضِي أَلِيْ
أَمْرَاتِهِ وَتَفْضِي أَلَيْهِ، ثُمَّ يَنْشُرُ سِرَّهَا)) (۳۳)

”بے شک لوگوں میں بدترین آدمی اللہ کے ہاں قیامت کے دن وہ شخص ہوگا جو اپنی بیوی سے خواہش پوری کرتا ہے اور اس کی بیوی اس سے خواہش پوری کرتی ہے، پھر وہ اپنی بیوی کے راز کو افشا کر دیتا ہے۔“

(۶) بیوی کے معاملے میں غیرت کھانا اور اس میں اعتدال کی روش:

عورت کے معاملے میں مرد کا غیرت مند ہونا اس کی عظمت کی علامت ہے۔ خود دار اور باوقار لوگ ایسی صفات سے متصف ہوتے ہیں۔ مرد کے دل میں غیرت کا جذبہ اس کی ☆ بعض شوہروں کی یہ عادت ہوتی ہے کہ جب وہ اپنے دوستوں میں بیٹھتے ہیں تو اپنی بیویوں کے بارے میں بے ہودہ قسم کا لہسی مذاق کرتے ہیں۔ مرد کے لیے قطعاً جائز نہیں ہے کہ اپنے اور بیوی کے مابین تعلقات کے بارے میں اپنے دوستوں کو آگاہ کرے۔

مردانگی کی دلیل ہے۔ مرد کی سب سے بڑی خامی اگر کوئی ہو سکتی ہے تو وہ یہ ہے کہ وہ اپنی بیوی کے معاملے میں غیرت مند نہ ہو۔ اسی طرح مرد کی سب سے اہم صفت جو کہ اس کی عزت و حمیت سے متعلق ہے، وہ عورت کے معاملے میں اس کا غیرت مند ہونا اور اس کی حفاظت کی ذمہ داری اٹھانا ہے۔

دین اسلام اس لیے آیا ہے کہ مکارم اخلاق کو مکمل کرے اور اخلاق کی تکمیل میں یہ بات بھی شامل ہے کہ اس ذمہ داری کو اچھی طرح سے نبھایا جائے، تاکہ عورت ہر اس چیز سے بچ سکے جو اسے شک میں ڈال سکتی ہے۔ اسلام نے اجنبی مرد و عورت کے اختلاط کو اس لیے منع کیا ہے تاکہ عورت کو تہمت اور شکوک و شبہات کا نشانہ بننے سے بچایا جاسکے۔ اسی طرح عورت کا بغیر ضرورت کے گھر سے باہر نکلنا اور میک اپ وغیرہ کر کے خوشبو لگا کر چلنا بھی حرام ہے۔ حضرت علیؓ کا قول ہے:

”تم حیا کیوں نہیں کرتے؟ تم غیرت کیوں نہیں کھاتے؟ کیا تم اپنی عورت کو اجازت دیتے ہو کہ وہ گھر سے باہر نکلے اور مرد اس کو دیکھیں اور وہ مردوں کو دیکھے؟“

حافظ سمعانی نے ”الانساب“ میں موسیٰ بن اسحاق الحظمی پر بحث کرتے ہوئے لکھا ہے کہ یہ بہت فصیح اللسان، متقی، ثقہ اور کثیر السماع قاضی تھے۔ ابو عبد اللہ بن موسیٰ کہتے ہیں کہ میں ایک دفعہ موسیٰ بن اسحاق کی مجلس میں حاضر ہوا جبکہ وہ ”رے“ کے قاضی تھے۔ ایک عورت اُن کے سامنے پیش ہوئی جس کے ولی نے اس کے شوہر پر پانچ سو درہم حق مہر کا دعویٰ کیا۔ شوہر نے اس دعویٰ کا انکار کر دیا۔ قاضی نے گواہی مانگی۔ ولی نے کہا میں اُن گواہوں کو حاضر کرو دیتا ہوں۔ قاضی نے ایک گواہ سے مطالبہ کیا کہ وہ اس عورت کو دیکھ کر بتائے کہ کیا یہ وہی عورت ہے جس کے بارے میں وہ گواہی دے رہا ہے۔ وہ گواہ کھڑا ہو گیا۔ عورت سے کہا گیا تو بھی کھڑی ہو جا۔ اُس وقت شوہر نے کہا تم کیا کرنا چاہتے ہو؟ تو وکیل نے کہا یہ گواہ تمہاری بیوی کے چہرے کو دیکھے گا تاکہ وہ اس کو پہچان سکے۔ اس پر شوہر نے اسی وقت کہا کہ میں قاضی کے سامنے اس بات کی گواہی دیتا ہوں کہ اس عورت کا اتنا حق مہر میرے ذمہ ہے تم اس کے چہرے کو نہ کھولو۔ عورت کو واپس بھیج دیا گیا اور جو اُس کے شوہر نے کہا تھا اس کی خبر اسے دی گئی تو اس نے کہا: ”میں گواہی دیتی ہوں کہ میں نے اس کو یہ حق مہر معاف کر دیا اور میں دنیا و آخرت میں اپنے اس حق سے دست بردار ہوتی ہوں۔“ تو قاضی نے کہا: ”یہ مکارم اخلاق میں سے ہے۔“ ان قاضی صاحب کی ولادت ۲۱۰ھ میں ہوئی اور انہوں نے

اہواز میں ۲۹۷ھ میں وفات پائی۔

ایک مسلمان کے لیے لازم ہے کہ وہ ایسی جگہ غیرت کا مظاہرہ کرے جہاں واقعتاً غیرت کی ضرورت ہو اور خواہ مخواہ ظن و تخمین سے کام نہ لے اور باطنی امور کو تجسس کے ذریعہ نہ کھولے۔ اللہ کے رسول ﷺ نے اس بات سے منع کیا ہے کہ کوئی مرد رات کو اپنی بیوی کے پاس آئے اور اس پر خواہ مخواہ تہمت اور الزام لگائے۔

ابوداؤد نسائی اور ابن حبان نے جابر بن عتیکؓ سے حدیث بیان کی ہے کہ رسول اللہ ﷺ فرمایا کرتے تھے:

((مَنْ الْغَيْرَةَ مَا يُحِبُّ اللَّهُ وَمِنْهَا مَا يُبْغِضُ اللَّهُ ، فَأَمَّا الَّتِي يُحِبُّهَا اللَّهُ فَالْغَيْرَةُ فِي الرِّبِّيَّةِ ، وَأَمَّا الَّتِي يُبْغِضُهَا اللَّهُ فَالْغَيْرَةُ فِي غَيْرِ رِبِّيَّةٍ)) (۳۷)

”ایک غیرت ایسی ہوتی ہے جسے اللہ تعالیٰ پسند کرتا ہے اور ایک غیرت ایسی ہوتی ہے جسے اللہ تعالیٰ پسند نہیں کرتا۔ پس جس غیرت کو اللہ تعالیٰ پسند کرتا ہے وہ شکوک و شبہات کی جگہ غیرت کھاتا ہے اور جس غیرت کو اللہ تعالیٰ ناپسند کرتا ہے وہ شکوک و شبہات کے علاوہ غیرت کھاتا ہے۔“ ☆

☆ بعض مردوں کو تقوے کا ہیضہ ہو جاتا ہے اور ان کے نزدیک کل دین اپنی عورت کا پردہ بن جاتا ہے اور اٹھتے بیٹھتے ہر حال میں ان کو اس بات کی فکر لاحق ہوتی ہے کہ کوئی مرد ان کی بیوی کو پردے میں بھی نہ دیکھ سکے۔ اور اگر بیوی گھر میں کوئی فون اینڈ کرسلے تو قیامت برپا ہو جاتی ہے۔ پردے کے احکامات اسلام میں ہیں لیکن ان میں اس درجے غلو کرنا بالکل بھی مناسب نہیں ہے کہ انسان اللہ اور اس کے رسول ﷺ سے بھی زیادہ غیرت مند بننے کا مظاہرہ کرے میرے ایک دوست نے ایک دفعہ شکایت کی کہ ان کی غیر موجودگی میں ان کی اہلیہ کو گھر کے دروازے پر جا کر دودھ لینا پڑتا ہے جبکہ ان کے والد صاحب بھی گھر میں موجود ہوتے ہیں۔ ہمارے دوست یہ چاہتے تھے کہ کسی طرح وہ اپنے والد صاحب کو مجبور کریں کہ وہ دروازے پر جا کر گوالے سے دودھ لیا کریں۔ میں نے اپنے ان دوست کو قرآن کی یہ آیت پیش کی:

﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ﴾

”اور جب تم ان (یعنی ازواج مطہرات) سے سوال کرو کسی چیز کے بارے میں تو ان سے پردے کے پیچھے سے سوال کرو۔“

اس آیت مبارکہ میں اللہ تعالیٰ نے ازواج مطہرات کے بارے میں بیان کیا کہ وہ صحابہؓ کو پردے کی اوٹ میں کوئی چیز دے سکتی ہیں اور ان سے ضرورت کے مطابق بات بھی کر سکتی ہیں۔ بہر حال کہنے کا مقصد یہ ہے کہ اسلام میں اتنی غیرت بھی اچھی نہیں ہے جو کہ شرعی نصوص کے خلاف ہو اور اس کے گھر والوں کو مشقت اور تکلیف میں ڈال دے۔

(۷) بیوی کے ساتھ حسن سلوک کرنا:

اللہ تعالیٰ نے روزمرہ زندگی میں عورت کے ساتھ حسن سلوک کا حکم دیا ہے۔ جیسا کہ ارشاد باری تعالیٰ ہے:

﴿وَعَاشِرُوهُنَّ بِالْمَعْرُوفِ ۝﴾ (النساء: ۱۹)

”اور ان کے ساتھ معروف طریقے سے (حسن سلوک کے ساتھ) زندگی گزارو۔“

حسنِ خلق تمام صفاتِ کمال کو شامل ہے اور جو کوئی حسنِ اخلاق کو اختیار کر لیتا ہے وہ سعادت اور خوش بختی کو پالیتا ہے اور سکون کی زندگی بسر کرتا ہے۔ حکماء کا قول ہے کہ بیوی کے ساتھ حسنِ خلق اور پڑوسی کے ساتھ حسن سلوک گھروں کو آباد کرتے ہیں۔ مرد کا عورت کے ساتھ حسن سلوک کا معاملہ کرنے کا فائدہ یہ ہے کہ وہ عورت کے ساتھ زبان کے استعمال میں لغزش سے بچ سکے گا۔ بہت سے جملہ ایسے ہوتے ہیں جو کہ بات بڑھانے کا سبب بنتے ہیں اور اکثر اوقات زبان انسان کی آزمائش کا سبب بنتی ہے۔ اور بہت سارے سرزبان کی وجہ سے تن سے جدا ہو جاتے ہیں۔ عورتوں کے حقوق کی تعظیم کے بارے میں اللہ تعالیٰ نے مردوں کو خطاب کرتے ہوئے فرمایا ہے

﴿وَأَخْذَنْ مِنْكُمْ مِيثَاقًا غَلِيظًا﴾ (النساء: ۲۱)

”اور وہ تم سے پختہ وعدہ لے چکی ہیں۔“ ☆

اسی طرح رسول اللہ ﷺ نے اپنی آخری وصیت میں تین باتوں کی تاکید فرمائی۔ ان باتوں کی نصیحت کرتے ہوئے آپ کی زبان لڑکھڑانے لگی اور آپ کی آواز پست ہو گئی۔

☆ ہمارے ہاں مردوں کی یہ عادت ہے کہ وہ لڑائی جھگڑے کے وقت اپنی بیویوں کو گالیاں دیتے ہیں، فضول بکواس کرتے ہیں، ان پر الزام تراشی کرتے ہیں اور ان کو دوسروں کے سامنے ذلیل کرنے کے بہانے تلاش کرتے ہیں۔ یہ بہت بڑا گناہ ہے اور ظلم ہے۔ زمانہ جاہلیت میں بعض مرد اپنی بیویوں کو طلاق دیتے تھے پھر عدت ختم ہونے سے پہلے ان سے رجوع کر لیتے تھے تاکہ ان کو تنگ کر سکیں اور ان پر ظلم کر سکیں اس پر یہ آیت مبارکہ نازل ہوئی۔ ارشاد باری تعالیٰ ہے:

﴿وَلَا تُمْسِكُوهُنَّ ضِرَارًا لِّتَعْتَدُوا ۚ وَمَنْ يَفْعَلْ ذَلِكَ فَقَدْ ظَلَمَ نَفْسَهُ﴾ (البقرة: ۲۳۱)

”اور تم اپنی بیویوں کو تنگ کرنے کے لیے نہ روکے رکھو تاکہ تم ان پر زیادتی کرو۔ پس جس

نے ایسا کیا اس نے اپنی جان پر ظلم کیا۔“ (اضافہ از مترجم)

آیت کا مفہوم یہ ہے کہ جو اپنی بیوی کو حیلے بہانوں سے تنگ کرے گا اس پر ظلم کرے گا وہ درحقیقت اپنے اوپر ظلم کر رہا ہے کیونکہ آخرت میں اسے اپنی بیوی پر اس ظلم و زیادتی کا بدلہ دیا جائے گا۔

محکمہ دلائل وبراہین سے مزین متنوع ومنفرد کتب پر مشتمل مفت آن لائن مکتبہ

آپ کہہ رہے تھے:

((الصَّلَاةُ الصَّلَاةُ اتَّقُوا اللَّهَ فِيمَا مَلَكَتْ أَيْمَانُكُمْ)) (۳۵)

”نماز نماز اور جو تمہاری ملکیت میں ہیں (یعنی غلام اور بیویاں) اُن کے بارے میں اللہ کا تقویٰ اختیار کرو۔“

صحیح بخاری و صحیح مسلم کی روایت ہے رسول اللہ ﷺ نے فرمایا:

((اسْتَوْصُوا بِالنِّسَاءِ فَإِنَّ الْمَرْأَةَ خُلِقَتْ مِنْ ضِلْعٍ وَإِنَّ أَعْوَجَ شَيْءٍ فِي الصِّلَعِ أَعْلَاهُ، فَإِنْ ذَهَبَتْ تَقِيمُهُ كَسَرْتَهُ، وَإِنْ تَرَكَتَهُ لَمْ يَزَلْ أَعْوَجَ فَاسْتَوْصُوا بِالنِّسَاءِ)) (۳۶)

”عورتوں کے بارے میں مجھ سے وصیت حاصل کر لو۔ بے شک عورت کو پیلی سے پیدا کیا گیا ہے اور پیلے میں سب سے ٹیڑھی اوپر والی پیلی ہوتی ہے۔ اگر تم اس کو سیدھا کرنا چاہو گے تو اُس کو توڑ دو گے اور اگر اُس کو اُس کے حال پر چھوڑ دو گے تو وہ ہمیشہ ٹیڑھی رہے گی، پس عورت کے بارے میں وصیت حاصل کر لو۔“ ☆

(۸) عورت کی بد مزاجی اور برے اخلاق کو برداشت کرنا:

شوہر کے لیے ضروری ہے کہ وہ بیوی پر شفقت و رحم کرتے ہوئے اس کی غفلتوں سے چشم پوشی اختیار کرے۔ اللہ تعالیٰ نے بیوی کے ساتھ حسن سلوک کو والدین کے ساتھ حسن سلوک سے تشبیہ دی ہے۔ جیسا کہ والدین کے بارے میں ارشاد باری تعالیٰ ہے:

☆ شوہروں کو چاہیے کہ وہ اس حدیث کے مضمون پر غور و فکر کریں اس کو زبانی یاد کر لیں اور اس کو اپنے بیڈروم میں لکھ کر لگائیں تاکہ صبح شام اس پر نظر پڑتی رہے کیونکہ عموماً شوہروں کی یہ عادت ہوتی ہے کہ وہ اپنی بیگمات کی اصلاح ڈنڈے کے ساتھ اور ان کو ڈبا کر کرنا چاہتے ہیں۔ ایسے شوہر عموماً اپنی بیویوں کی اصلاح نہیں کر پاتے اور نتیجتاً ان کو طلاق دے کر فارغ ہو جاتے ہیں۔ بلاشبہ جب بھی کسی عورت کو طلاق ہوتی ہے تو اس میں عورت کا بھی قصور ہوتا ہے لیکن ہمارے نزدیک اس کی اصل وجہ یہ ہوتی ہے کہ شوہر نے اللہ کے رسول ﷺ کے اس فرمان کو مد نظر نہیں رکھا ہوتا۔

مردوں کو اللہ تعالیٰ نے دنیا میں انتظامی معاملات چلانے کے لیے عورتوں پر فضیلت دی ہے۔ مردوں کو چاہیے کہ وہ اللہ کے اس دیے ہوئے اختیار کو غلط استعمال نہ کریں۔ ہمارے ہاں مرد یہ سمجھتے ہیں کہ چونکہ شریعت نے ان کو گھر کا سربراہ بنایا ہے اس لیے اب ان کے لیے یہ جائز ہے کہ وہ اپنی بیویوں سے جس قسم کا چاہیں سلوک روا رکھیں ان کے ساتھ زیادتی کریں یا ان پر ظلم کریں۔ خیر دار! اگر مرد عورت پر زیادتی کرے گا تو اسے اللہ کے ہاں جواب دہ ہونا پڑے گا۔ (اضافہ از مترجم)

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

﴿وَصَاحِبُهُمَا فِي الدُّنْيَا مَعْرُوفًا﴾ (لقمان: ۱۵)

”اور ان دونوں سے دنیا کے معاملہ میں بھلائی کر۔“

اسی طرح بیویوں کے بارے میں حکم دیا کہ:

﴿وَعَايِرُوهُنَّ بِالْمَعْرُوفِ﴾ (النساء: ۱۹)

”اور ان کے ساتھ بھلے طریقے سے زندگی بسر کرو۔“

عورت کے غصے کو برداشت کرنا اللہ کے رسول ﷺ کے اخلاقی عالیہ میں سے ہے۔ آپ ﷺ اپنی بعض بیویوں کی طرف سے پہنچنے والی زبانی اذیت کو برداشت کرتے تھے۔ امام مسلم نے حضرت انسؓ سے روایت کیا ہے کہ وہ فرماتے ہیں:

مَا رَأَيْتُ أَحَدًا كَانَ أَرْحَمَ بِالْعِيَالِ مِنْ رَسُولِ اللَّهِ ﷺ (۳۷)

”میں نے اللہ کے رسول ﷺ سے زیادہ اپنے اہل و عیال کے لیے رحیم و شفیق کسی کو نہیں دیکھا۔“

اگر عورت میں کچھ بُرے اخلاق ہوں جن کو خاوند ناپسند کرتا ہو تو اُس میں ایسے بہت سارے اچھے اخلاق بھی لازماً ہوں گے جن کو مرد پسند کرتا ہے۔ خاوند کو چاہیے کہ وہ اُن اچھے اخلاق کو دیکھے اور بیوی کی برائی کے بدلے میں اس سے اچھے اخلاق کا مظاہرہ کرے۔ اسی بارے میں آپ ﷺ کا قول ہے:

((لَا يَفْرُكُ مُؤْمِنٌ مُؤْمِنَةً إِنْ كَرِهَ مِنْهَا خُلُقًا رَضِيَ آخَرَ)) (۳۸)

”کوئی مؤمن مرد (اپنی) مؤمن عورت سے بغض نہ رکھے۔ اگر وہ اس کی کسی عادت کو ناپسند کرتا ہے تو کسی دوسری عادت کو پسند بھی تو کرتا ہے۔“

(۹) بیوی کے ساتھ ہنسی مذاق اور خوش طبعی کرنا:

خوش طبعی سے عورتیں زندگی میں خوشگوار محسوس کرتی ہیں اور تروتازہ رہتی ہیں۔ گھر کے کام کاج میں چستی و نشاط پیدا کرنے میں بھی خوش طبعی اہم کردار ادا کرتی ہے۔ ہمارے آقا رسول اللہ ﷺ اپنی بیویوں سے ہنسی مذاق فرمایا کرتے تھے۔ آپ ﷺ ان کے ساتھ ان کی ذہنی سطح کے مطابق گفتگو فرماتے۔ اُمّ المؤمنین حضرت عائشہ صدیقہؓ سے دوڑ بھی لگاتے۔ ایک دفعہ وہ آپ ﷺ سے آگے بڑھ گئیں اور کبھی آپ ﷺ بھی اُن سے آگے بڑھ جاتے۔ آپ ﷺ نے اسی پر ایک دن فرمایا:

((هَذِهِ بَيْتُكَ السَّبْقَةَ)) (۳۹)

”یہ (جیتنا) تمہارے اُس جیتنے کے بدلے میں ہے۔“

امام ترمذی نے حضرت ابو ہریرہؓ سے نقل کیا ہے کہ آپ ﷺ نے ارشاد فرمایا:
 ((اَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا، وَخِيَارُكُمْ خِيَارُكُمْ لِنِسَائِهِمْ
 خُلُقًا)) (۴۰)

”اہل ایمان میں کامل ترین ایمان والے وہ ہیں جن کے اخلاق بہترین ہیں اور تم
 میں سے سب سے بہتر وہ ہیں جو اپنی بیویوں کے حق میں اخلاق کے معاملے میں
 بہتر ہیں۔“ ☆

شوہر کو چاہیے کہ وہ اپنے قیمتی اوقات میں سے بیوی بچوں کے لیے وقت
 نکالے۔ بیوی کے ساتھ خوش طبعی میں اچھی نیت رکھے اور اس کے ساتھ خوش طبعی میں اس
 مدت تک نہ نکل جائے کہ اس کے اخلاق کو بگاڑ دے اور اسے جبری بنا دے۔ ہر معاملے میں
 سیانہ روی اختیار کرنا اچھی بات ہے۔ شوہر کے لیے لازم ہے کہ عورت کی موافقت و
 مخالفت میں حق بات کو ترک نہ کرے، کیونکہ زمین و آسمان اور ان میں موجود ہر شے کا قیام
 بھی عدل پر منحصر ہے۔

(۱۰) تعددِ ازواج کی صورت میں عدل سے کام لینا:

جب کسی آدمی کی ایک سے زائد بیویاں ہوں تو اُس کے ذمہ ہے کہ ان کے درمیان
 شریعت کے احکام کے مطابق عدل کرے۔ عجیب ترین بات یہ ہے کہ بعض لوگ یہ خیال
 کرتے ہیں کہ تعددِ ازواجِ اسلام میں بغیر کسی شرط و نظام کے جائز ہے۔ اس میں کوئی
 شک نہیں ہے کہ تعددِ ازواجِ مردوں کے علاوہ عورتوں کے لیے بھی فائدہ مند ہے، کیونکہ
 بعض اوقات جنگ کے حالات میں مردوں کی تعداد بہت کم ہو جاتی ہے، عورتیں بوڑھی ہو
 جاتی ہیں اور انہیں اپنی خواہش پوری کرنے کے لیے کوئی مرد میسر نہیں آتا۔ اسی طرح

☆ بعض شوہروں کی یہ عادت ہوتی ہے کہ وہ اپنی ملازمت اور کاروبار میں اتنے مصروف ہوتے ہیں
 کہ اپنے بیوی بچوں کو بالکل وقت نہیں دے پاتے۔ وہ ساری دنیا کے لیے اچھے ہوتے ہیں لیکن ان کے اہل و
 عیال کو ان سے شکایتیں ہوتی ہیں۔ اللہ کے رسول ﷺ نے کسی شوہر کے اچھے ہونے کا معیار اس بات کو
 ٹھہرایا ہے کہ وہ اپنے گھر والوں کے حق میں کتنا اچھا ہے اور اچھا شوہر وہی ہے کہ جس کی بیوی بچے والدین
 اور بہن بھائی اس کے حسن سلوک اور اخلاقِ حسنہ کی گواہی دیں۔

بعض عورتیں بانجھ ہوتی ہیں؛ جبکہ شوہر کو اولاد کی خواہش ہوتی ہے، بعض عورتیں ہم بستری کے لائق نہیں ہوتیں یا ان کو مختلف قسم کے پیچیدہ امراض ہوتے ہیں یا وہ جنسی افعال سے گھبراتی اور دور بھاگتی ہیں؛ جبکہ شوہر اپنی جنسی خواہش پوری کرنے کی ضرورت محسوس کرتا ہے۔ ایسے حالات میں دوسری شادی مرد کے علاوہ عورت کے لیے بھی آسودگی کا باعث ہوتی ہے۔ *

علماء نے اس بات کی صراحت کی ہے کہ جس شخص کو عورتوں کے درمیان تقسیم اور نشوز (عورت کا خاوند کی اطاعت نہ کرنا) کے احکامات معلوم نہ ہوں اس کے لیے تعددِ ازدواج حرام ہے۔ اور جو کوئی ان احکامات کا علم حاصل کیے بغیر ایک سے زیادہ شادیاں کرتا ہے دنیا میں بھی عتاب کا شکار ہوتا ہے اور آخرت میں بھی ظالموں میں سے اٹھایا جائے گا۔

شوہر پر لازم ہے کہ اپنی عورتوں کے ساتھ کھانے پینے، کپڑوں، رہائش اور وقت کے معاملے میں احسان کی روش اختیار کرے۔ ان سب کو ایک گھر میں اکٹھا کرنا ان کی رضامندی کے بغیر حرام ہے۔ اور جس کی باری ہو اس کو چھوڑ کر بلا ضرورت کسی دوسری بیوی کے پاس جانا بھی حرام ہے۔ جب کہیں سفر کے لیے نکلے تو ان کے درمیان قرعہ اندازی کر لے اور ایک کو اپنے ساتھ لے لے۔ رسول اللہ ﷺ اسی طرح کیا کرتے تھے۔ اگر ایک رات کسی عورت کی حق تلفی کی ہو تو اس کی قضا ادا کرے؛ کیونکہ اس کی قضا اس پر واجب ہے۔

آپ ﷺ کا قول مبارک ہے:

((مَنْ سَكَنتَ لَهُ امْرَأَتَيْنِ، فَمَالَ إِلَيْهِمَا، جَاءَ يَوْمَ الْقِيَامَةِ وَشِقَّةُ

مَائِلٌ)) (۴۱)

ہمارے معاشروں میں عموماً دوسری شادی کو عورتیں گناہ کبیرہ سمجھتی ہیں اس کی اصل وجہ یہ ہے کہ جو شوہر دوسری شادی کرتے ہیں وہ اپنی پہلی بیویوں کو نظر انداز کر دیتے ہیں اور ان کے حقوق پورے نہیں کرتے۔ ورنہ حقیقت یہ ہے کہ دوسری شادی کرنے میں اصل فائدہ عورتوں کا ہے۔ عام طور پر عورتیں اپنے شوہروں کے مظالم اس لیے سہنے پر آمادہ ہو جاتی ہیں کیونکہ ان کو معلوم ہوتا ہے کہ اگر ان کو ایک بار طلاق ہوگی تو ساری عمر اپنے والدین کے سر پر بوجھ بن رہی رہنا پڑے گا۔ اگر کسی معاشرے میں دوسری شادی کو رواج دے دیا جائے تو ایسی بہت ساری مطاقت اور بیوہ عورتوں کی زندگی سنور سکتی ہے جو کہ اپنے سابقہ شوہروں کی وفات یا ان سے علیحدگی کے نتیجے میں تنگ دستی کی زندگی بسر کر رہی ہوتی ہیں۔ اسلام نے تعددِ ازدواج کی اجازت دی ہے اور اس کے ساتھ کچھ شرائط بھی مقرر کی ہیں جن سب کا سرکڑ و محور عدل ہے۔ ان شرائط کا مقصد عورت کو راحت پہنچانا یا اس سے تکلیف کو دور کرنا ہے۔ (اضافہ از مترجم)

محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

”جس شخص کی دو بیویاں ہوں اور وہ ان میں سے ایک کی طرف زیادہ جھک جائے تو قیامت کے دن وہ اس حال میں آئے گا کہ اس کا ایک پہلو جھکا ہوا ہوگا۔“
امام مسلم نے یہ حدیث نقل کی ہے کہ رسول اللہ ﷺ نے فرمایا:

((إِنَّ الْمُقْسَطِينَ عِنْدَ اللَّهِ عَلَى مَنَابِرٍ مِنْ نُورٍ عَنْ يَمِينِ الرَّحْمَنِ عَزَّوَجَلَّ — وَكَلْنَا بِيَدِهِ يَمِينٌ — الَّذِينَ يَعْدِلُونَ فِي حُكْمِهِمْ وَأَهْلِيهِمْ وَمَا وَلَوْا)) (۴۲)

”بے شک اللہ کے نزدیک انصاف کرنے والے قیامت کے دن رحمن کی دائیں جانب نور کے منبروں پر ہوں گے اور رحمن کے دونوں ہاتھ دائیں ہیں یہ وہ لوگ ہیں جو کہ اپنے فیصلوں میں اہل وعیال کے بارے میں اور جن کے وہ نگران ہوں ان کے معاملے میں عدل سے کام لیتے ہیں۔“

صحیحین میں حضرت عائشہؓ سے روایت ہے کہ:

لَمَّا نَقَلَ رَسُولُ اللَّهِ ﷺ وَأَشْتَدَّ بِهِ وَجَعُهُ اسْتَأْذَنَ أَرْوَاجَهُ أَنْ يُمَرَّضَ فِي بَيْتِي فَأِذْنٌ لَهُ (۴۳)

”جب (آخری ایام میں) رسول اللہ ﷺ کا جسم بیماری کی وجہ سے بوجھل ہو گیا اور آپ ﷺ کی تکلیف شدت اختیار کر گئی تو آپ ﷺ نے اپنی ازواج مطہرات سے میرے گھر میں بیماری کے ایام گزارنے کی اجازت مانگی تو انہوں نے اجازت دے دی۔“

اسی طرح ارشاد باری تعالیٰ ہے:

((فَإِنْ حَفِظْتُمْ أَنْ لَا تَعْدِلُوا فَوَاحِدَةً)) (النساء: ۳)

”پھر اگر تمہیں اندیشہ ہو کہ ان کے درمیان عدل نہ کر سکو گے تو ایک (بیوی) ہی کافی ہے۔“

یہ آیت ان لوگوں کے رد کے لیے کافی ہے جو کہ مطلقاً تعدد ازواج کو مباح سمجھتے ہیں۔ دوسری طرف یہ بات بھی مشاہدے میں آئی ہے کہ اگر تعدد ازواج کی اجازت نہ ہوتی تو نہ جانے کتنی عورتیں ساری زندگی کے لیے گھر میں اکیلی بیٹھی رہتیں اور ان کے شرعی نکاح کی نوبت نہ آتی۔ اس طرح ان کی نسل کا سلسلہ بھی رک جاتا اور فتنہ و فساد کے ایسے دروازے ان کے لیے کھل جاتے جن میں معاشرے کا بگاڑ ہے۔ پس ایک ایسی امت جو کہ اپنی نسل کو بڑھانا چاہتی ہو اور اپنے مردوں کی تعداد میں اضافہ چاہتی ہو جو پاکیزگی و عفت کی علمبردار ہو اور محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

رقص و سرود اور بے حیائی کے دروازوں کو بند کرنا چاہتی ہو، اس پر لازم ہے کہ تعددِ ازدواج کی تائید کرے اور اس کے فوائد کو لوگوں میں عام بیان کرے۔ جن لوگوں نے تعددِ ازدواج سے منع کیا انہوں نے عورتوں کے لیے زنا و بدکاری کے دروازے کھول دیئے، جس سے رقص و سرود اور بے حیائی کی محفلوں میں اضافہ ہوا، عورت اپنے آپ کو مطلق آزاد سمجھنے لگی، عورتوں میں آتشک اور سوزاک جیسے جنسی امراض پیدا ہونے لگے۔ ان کی تعداد کم ہو گئی، بے حیائی عام ہو گئی اور ان کی آئندہ آنے والی نسلیں بیمار پیدا ہونے لگیں۔ ان تمام تر برائیوں سے خلاصی کی ایک ہی صورت ہے، اور وہ یہ کہ تعددِ ازدواج سے متعلق اسلام کی منشا کی طرف رجوع کیا جائے۔

☆ حرفِ آخر ☆

آخر میں ہم اپنے دینی بھائیوں اور بہنوں کو چند نصیحتیں کریں گے:

(۱) ایک تو یہ کہ میاں بیوی ایک دوسرے کے حقوق کے معاملے میں اللہ سے ڈریں اور ان کو حتی الامکان پورا کرنے کی کوشش کریں اگر کسی جگہ ایک فریق سے کوئی کوتاہی ہو جائے تو وہ دوسرے فریق سے معافی مانگے۔ میاں بیوی میں اختلاف ہونا یا اس کی بنیاد پر کوئی لڑائی ہونا ایک فطری امر ہے لیکن اس لڑائی کا یہ نتیجہ نہ ہو کہ نوبت طلاق تک پہنچ جائے۔ اگر کبھی کوئی لڑائی ہو جائے تو عورت کو چاہیے کہ وہ لڑائی میں اپنے شوہر کے گھر کو نہ چھوڑے۔ اسی طرح خاوند کے لیے بھی یہ جائز نہیں ہے کہ لڑائی میں اپنی بیوی کو گھر سے نکالے جیسا کہ ہمارے ہاں عام طور پر جہلاء کرتے ہیں۔ عورت اگر ایک دفعہ شوہر کے گھر سے نکل جائے تو اس سے معاملہ خراب سے خراب ہوتا چلا جاتا ہے۔ میاں بیوی کو چاہیے کہ وہ اس قسم کے جھگڑوں کو زندگی کا ایک حصہ سمجھ کر قبول کریں اور ان کی بنیاد پر علیحدگی جیسے انتہائی اقدامات سے گریز کریں۔ مل کر بیٹھیں اور اپنے جھگڑوں کو ممکن حد تک خود حل کرنے کی کوشش کریں۔ میاں بیوی کے درمیان جھگڑا کروانا اور جدائی ڈالنا شیطان کا پسندیدہ مشغلہ ہے۔ آپ کی حدیث ہے:

عَنْ جَابِرِ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: ((إِنَّ إِبْلِيسَ يَضَعُ عَرَشَهُ عَلَى الْمَاءِ ثُمَّ يَبْعَثُ سَرَايَاهُ فَأَدْنَاهُمْ مِنْهُ مِنْزِلَةً أَعْظَمُهُمْ فِتْنَةً يَجِيءُ أَحَدَهُمْ فَيَقُولُ لَمَلْتُ كَذَا وَكَذَا فَيَقُولُ مَا فَعَلْتُ شَيْئًا قَالَ

☆ ”حرفِ آخر“ مترجم کی جانب سے اضافہ ہے۔

وَيَجِيءُ وَآخِذَهُمْ فَيَقُولُ مَا تَرَكْتُهُ حَتَّى فَرَّقْتُ بَيْنَهُ وَبَيْنَ أَهْلِهِ قَالَ فَيَدْنُهُ
مِنْهُ أَوْ قَالَ فَيَلْتَمِسُهُ وَيَقُولُ نَعَمْ أَنْتَ)) (۴۴)

حضرت جلیل رحمہ اللہ سے روایت ہے کہ آپ نے فرمایا بے شک ابلیس لعین اپنا تخت سمندر پر بچھاتا ہے۔ پھر اپنے لشکروں کو (دنیا کے مختلف کونوں) میں بھیجتا ہے۔ ابلیس لعین اپنے چیلوں میں سے اس کو سب سے زیادہ اپنے قریب رکھتا ہے جو کہ (دنیا میں) سب بڑا فتنہ پھیلاتا ہے۔ ابلیس کے چیلوں میں سے ایک اس کے پاس آتا ہے اور اس کو خبر دیتا ہے کہ اس نے فلاں فلاں کام کیا ہے تو ابلیس لعین کہتا ہے تو نے کچھ بھی نہیں کیا یہاں تک کہ ابلیس لعین کا ایک چیلہ اس کے پاس آ کر کہتا ہے کہ میں نے اس شخص کو نہیں چھوڑا یہاں تک کہ میں نے اس میں اور اس کی بیوی میں جدائی کرادی۔ راوی کہتے ہیں کہ (یہ بات سن کر) ابلیس اپنے اس چیلے کو اپنے قریب کر لیتا ہے یا اس کو اپنے ساتھ چٹا لیتا ہے اور اس کو کہتا ہے کیا ہی خوب کام تو نے کیا ہے!

میاں بیوی کو چاہیے کہ وہ اس حدیث کو اپنے بیڈ روم میں لکھ کر لگالیں۔ تاکہ یاد دہانی ہوتی رہے۔ اس حدیث سے معلوم ہوتا ہے کہ شیطان مرد کا زیادہ پیچھا کرتا ہے کیونکہ اس کے ہاتھ میں طلاق کا اختیار ہوتا ہے اور شیطان کی یہ پوری کوشش ہوتی کہ شوہر کو اتنا جذباتی کر دے کہ وہ اپنی بیوی کو طلاق دے بیٹھے۔ اور ہمارے ہاں مرد بھی کچھ کر رہے ہیں۔ وقتی غصے کے تحت طلاق دینے کے بعد اب مختلف علماء کی منتیں سماعتیں کر رہے ہوتے ہیں کہ کسی طرح دوبارہ رجوع ہو جائے۔ طلاق کا جو طریقہ شریعت نے بتایا ہے وہ یہ ہے کہ شوہر اپنی بیوی کو حالت طہر میں طلاق دے اور صرف ایک طلاق دے۔ تاکہ اگر دوبارہ صلح کے امکان ہوں تو رجوع میں آسانی رہے۔ لوگ شریعت سے ناواقف ہونے کی وجہ سے یہ سمجھتے ہیں کہ جب تک تین طلاقیں نہ دیں اس وقت تک طلاق واقع نہیں ہوتی ہے۔ حالانکہ حقیقت یہ ہے طلاق صرف ایک ہی ہوتی ہے اگر شوہر ایک طلاق دینے کے بعد عدت کے اندر اندر بیوی سے رجوع نہ کرے تو بیوی اپنے شوہر سے جدا ہو جاتی ہے اور کسی دوسری جگہ نکاح کر سکتی ہے۔

(ب) دوسری یہ کہ عورت اپنے خاوند سے بلا وجہ طلاق کا مطالبہ نہ کرے وہ عورت جو اپنے شوہر سے بغیر کسی وجہ کے طلاق مانگے یا ضلع کا مطالبہ کرے اس پر جنت کی خوشبو بھی حرام ہے۔ آپ کا ارشاد ہے:

((أَيُّمَا امْرَأَةٍ سَأَلَتْ زَوْجَهَا طَلَاقًا مِنْ غَيْرِ بَأْسٍ فَحَرَامٌ عَلَيْهِ رَائِحَةُ

(الْجَنَّةِ) (۴۵)

”جس عورت نے بھی اپنے شوہر سے بغیر کسی وجہ کے طلاق مانگی تو اس پر جنت کی خوشبو بھی حرام ہے۔“

حج (مردوں کو چاہیے کہ وہ اپنی بیویوں کی اصلاح مار کی بجائے نرمی سے کریں۔ بعض مرد حضرات بات بات پر بیویوں کو مارنے کو اپنا شرعی حق سمجھتے ہیں۔ اس میں کوئی شک نہیں ہے کہ قرآن میں بیویوں کو مارنے کی اجازت ہے لیکن یہ اجازت اس صورت میں ہے جب کہ بیوی بار بار کی وعظ و نصیحت کے باوجود خاوند کی مسلسل نافرمانی کر رہی ہو اور اس کی کوئی بات بھی نہ مانتی ہو۔ ارشاد باری تعالیٰ ہے:

﴿وَالَّذِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ
وَاصْرِبُوهُنَّ﴾ (النساء: ۳۴)

”اور جن عورتوں کے بارے تمہیں سرکشی کا اندیشہ ہو تو ان کو نصیحت کرو اور ان کو ان کی خواب گاہوں (بیڈروم) میں اکیلا چھوڑ دو اور ان کو مارو۔“

پہلی بات تو یہ ہے کہ عورت کو اس صورت میں مارنے کی اجازت ہے جبکہ وہ خاوند کے مقابلے میں سرکشی اختیار کرے اور دوسری بات یہ کہ مارنا عورت کی اصلاح کا آخری ذریعہ ہے نہ کہ پہلا۔ اگر کوئی عورت خاوند کی وعظ و نصیحت اور ترک تعلق کے باوجود اس کی نافرمانی پر اصرار کرتی ہے تو اس کو مارنے کی اجازت ہے لیکن یہ بھی رخصت ہے کوئی فرض یا واجب نہیں ہے کہ بیوی کو ضرور مارا جائے۔ اگر کسی کی بیوی بہت زیادہ نافرمانی پر اتر آئی ہے اور گھر کے سارے نظام کو ڈسٹرب کر رہی ہے تو اس کو مارنے کی قرآن نے اجازت دی ہے لیکن اس میں بھی اللہ کے رسول ﷺ کی تعلیم یہ ہے یہ مار بھی ایسی نہ ہو کہ جس سے کوئی ہڈی ٹوٹ جائے اسی طرح آپ نے عورت کے چہرے پر بھی مارنے سے منع کیا۔ ایک صحابی نے جب آپ سے سوال کیا کہ ہماری بیویوں کے ہم پر کیا حقوق ہیں تو آپ نے ارشاد فرمایا:

﴿أَنْ تَطْعَمَهَا إِذَا طَعِمْتَ وَتَكْسُوَهَا إِذَا اكْتَسَيْتَ وَلَا تَضْرِبَ الْوَجْهَ
وَلَا تَقْبِضَ وَلَا تَهْجُرَ إِلَّا فِي الْبَيْتِ﴾ (۴۶)

”جب تو خود کھائے تو اس کو کھچی کھلا اور جب خود پہنے تو اس کو بھی پہنا اور چہرے پر مت مار اور اس کو برا بھلا مت کہہ اور اس کو گھر کے علاوہ اکیلا نہ چھوڑ (یعنی اپنی بیوی کو غصے میں گھر سے باہر نہ نکال)۔“

جامع الترمذی کی ایک روایت ’غیر مبرح‘ کے الفاظ ہیں یعنی ایسی مار نہ ہو کہ جس سے بیوی کو کوئی زخم آجائے۔ آپ نے ساری زندگی اپنی کسی بیوی کو نہ مارا بلکہ وعظ و نصیحت کے ذریعے اصلاح کرتے رہے۔ حضرت عائشہؓ فرماتی ہیں۔

مَا ضَرَبَ رَسُولُ اللَّهِ ﷺ خَادِمًا وَلَا امْرَأَةً قَطُّ (۴۷)

’اللہ کے رسول ﷺ نے کسی بھی خادم یا بیوی کو کبھی بھی نہیں مارا۔‘

آپ بیویوں کو مارنے والے شوہروں کو ناپسند کرتے تھے۔ ایک روایت کے الفاظ ہیں کہ آپ نے فرمایا:

((لَا تَضْرِبُوا اِمَاءَ اللّٰهِ فَبِجَاءِ عُمَرُو فَقَالَ ذَنَرْنَ النِّسَاءَ عَلٰى اَزْوَاجِهِنَّ
لَمْ يَخْصَ فِي ضَرْبِهِنَّ فَاَطَافَ بِاَلِ رَسُوْلِ اللّٰهِ نِسَاءً كَثِيْرًا يَشْكُوْنَ
اَزْوَاجِهِنَّ فَقَالَ النَّبِيُّ ﷺ لَقَدْ طَافَ بِاَلِ مُحَمَّدٍ نِسَاءً كَثِيْرًا يَشْكُوْنَ
اَزْوَاجِهِنَّ لَيْسَ اَوْلٰئِكَ بِخِيَارِكُمْ)) (۴۸)

’اللہ کی لونڈیوں (یعنی بیویوں) کو مت مارو۔ (کچھ عرصہ بعد) حضرت عمرؓ نے آپ کے پاس آئے اور کہا اے اللہ کے رسول ﷺ عورتیں اپنے شوہروں پر بہت جری (دلیر) ہو گئی ہیں (یعنی چونکہ آپ نے عورتوں کو مارنے سے منع کر دیا ہے اس لیے عورتیں اپنے خاوندوں کی خوب نافرمانی کرتی ہیں اور ان کے قابو میں نہیں آتیں) تو آپ نے بیویوں کو مارنے کی رخصت دے دی۔ (کچھ ہی دنوں بعد) عورتوں کی ایک بہت بڑی تعداد اللہ کے رسول ﷺ کے گھر میں چکر لگانے لگی اور (ازواجِ مطہرات ﷺ) سے اپنے شوہروں کی شکایت کرنے لگیں۔ تو آپ نے (ایک دن صحابہؓ سے) فرمایا کہ محمد ﷺ کے گھر والوں کے پاس بہت سی عورتوں نے آ کر اپنے شوہروں کی شکایت کی ہے۔ یہ لوگ (جن کی زیادتی کی شکایتیں ان کی بیویاں لگاتی ہیں) تم میں سے اچھے لوگ نہیں ہیں۔‘

’عمون المعبود‘ میں ہے کہ امام شافعی کا قول ہے کہ بیوی کی نافرمانی کی صورت میں اس کو مارنے کی اجازت ہے لیکن بہتر یہی ہے کہ اس کو نہ مارا جائے اور اس کی نافرمانی پر صبر و تحمل کیا جائے اور زیادہ سے زیادہ وعظ و نصیحت کے ذریعے اس کو سمجھانے کی کوشش کی جائے۔

۹) مرد کو چاہیے کہ وہ اپنی بیوی کو علیحدہ گھر دے چاہے وہ وہ ایک کمرے پر ہی کیوں نہ

مشتمل ہو۔ ہمارے معاشروں میں بیوی کے ساس، نندوں، جھٹانیوں کے ساتھ جھگڑے کی بڑی وجہ یہی ہوتی ہے کہ وہ ایک ہی گھر میں مل جل کر رہ رہی ہوتی ہیں۔ بیوی کو علیحدہ گھر مہیا کرنا اس کا شرعی حق ہے جو کہ خاوند کو پورا کرنا چاہیے الا یہ کہ خاوند کی کوئی مجبوری ہو۔ آپ نے تمام ازواج مطہرات کو علیحدہ علیحدہ گھر دیے تھے اگرچہ وہ ایک حجرے پر ہی مشتمل تھا۔ بیوی کو علیحدہ گھر فراہم کر کے میاں خود اپنے آپ کو بھی اور اپنی بیوی کو بھی بہت ساری ذہنی اور نفسیاتی آزمائشوں سے بچا سکتا ہے۔

(۱) بیوی کو چاہیے کہ وہ خاوند کے گھر والوں خصوصاً اپنی ساس کے ساتھ حسن سلوک کرے۔

آخر میں ہم یہی کہیں گے کہ اصل چیز ایمان اور اللہ کا ڈر ہے اگر زوجین میں ایمان اور اللہ کا ڈر ہوگا تو ایک دوسرے کے حقوق کو پورا کریں گے اگر ان میں ایمان اور اللہ کا ڈر نہ ہوگا تو اس قسم کی بیسیوں کتابیں بھی ان کو کوئی فائدہ نہیں پہنچا سکتیں۔

مصادر و مراجع

- (۱) صحیح البخاری، کتاب النکاح، باب الاکفاء فی الدین۔ و صحیح مسلم، کتاب الرضاع، باب استحباب نکاح ذات الدین۔
- (۲) سنن ابن ماجہ، کتاب النکاح، باب حق الزوج علی المرأة۔ و صحیح ابن حبان: ح ۴۱۵۹۔
- (۳) صحیح ابن حبان: ح ۴۱۵۱۔ و مسند أحمد: ۱۵۷۳۔
- (۴) سنن النسائی، کتاب النکاح، باب ای النساء خیر۔
- (۵) صحیح البخاری، کتاب الاعتکاف، باب هل یدرأ المعتکف عن نفسه۔ و صحیح مسلم، کتاب السلام، باب بیان انه یمستحب لمن رئی خالیا بأمرأة و کانت زوجته۔
- (۶) صحیح البخاری، کتاب النکاح، باب الغیرة۔ و صحیح مسلم، کتاب السلام، باب جواز ارداف المرأة الاجنبیة اذا اعیت فی الطریق۔
- (۷) صحیح البخاری، کتاب الجمعة، باب هل علی من لم یشهد الجمعة غسل من النساء والصبیان۔ و صحیح مسلم، کتاب الصلاة، باب خروج النساء الی المساجد اذا لم یترتب علیہ فتنة۔
- (۸) صحیح مسلم، کتاب الصلاة، باب خروج النساء الی المساجد اذا لم یترتب علیہ فتنة۔
- (۹) سنن الترمذی، کتاب الرضاع، باب ما جاء فی الرضاع۔

ابن حبان: ح ۵۵۶۹۔

- (۱۰) صحیح ابن حبان: ح ۵۵۶۹، ۵۵۷۰۔
- (۱۱) المستدرک علی الصحیحین، امام حاکم، جلد ۲، ص ۳۹۶۔
- (۱۲) سنن الترمذی، کتاب الزکاة عن رسول اللہ ﷺ، باب فی نفقة المرأة من بیت زوجها۔
وسنن ابی داؤد، کتاب البیوع، باب فی تضمین العور۔
- (۱۳) صحیح البخاری، کتاب الزکاة، باب من عادمه بالصدقة ولم یناول بنفسه۔ وصحیح مسلم، کتاب الزکاة، باب اجر الخازن الامین والمرأة اذا تصدقت من بیت۔
- (۱۴) صحیح مسلم، کتاب الزکاة، باب ما انفق العبد من مال مولاه۔ وصحیح البخاری، کتاب النکاح، باب صوم المرأة باذن زوجها تطوعاً۔
- (۱۵) سنن نسائی، کتاب النکاح، باب أى النساء خیر۔
- (۱۶) سنن الدارمی، کتاب الرقاق، باب فی أكل السحت۔ وصحیح ابن حبان: ح ۱۷۲۳۔
- (۱۷) صحیح ابن حبان: ح ۴۱۵۱۔ و مسند أحمد: ۱۵۷۳۔
- (۱۸) صحیح البخاری، کتاب الزکاة، باب الزکاة علی الاقارب۔
- (۱۹) صحیح البخاری، کتاب الايمان، باب کفران العشر و کفر دون کفر۔
- (۲۰) الترغیب و الترهیب، حافظ مندری، جلد ۲، ص ۶۰۲۔ ((رواه ثقات))
- (۲۱) المستدرک علی الصحیحین، امام حاکم، جلد ۲، ص ۱۸۲۔ صححه الحاکم و وافقه الذهبی۔
- (۲۲) سنن الترمذی، کتاب الجهاد، باب ما جاء فی الامام (حديث كذا) (ص ۱۸۲)۔ وصحیح ابن حبان: ح ۴۴۷۵۔
- (۲۳) سنن ابی داؤد، کتاب الزکاة، باب فی صلة الرحم۔ و مسند احمد: ح ۶۴۵۹۔
- (۲۴) سنن الترمذی، کتاب الرضاع، باب ما جاء فی حق المرأة علی زوجها۔ و سنن ابن ماجه، کتاب النکاح، باب حق المرأة علی الزوج۔
- (۲۵) سنن الترمذی، کتاب الرضاع، باب ما جاء فی حق المرأة علی زوجها۔ و سنن ابن ماجه، کتاب النکاح، باب حق المرأة علی الزوج۔
- (۲۶) سنن ابی داؤد، کتاب النکاح، باب فی حق المرأة علی زوجها۔
- (۲۷) صحیح البخاری، کتاب البیوع، باب من اجرى امر الانصار۔ وصحیح مسلم، کتاب الاقضية، باب قضية هند۔
- (۲۸) سنن ابی داؤد، کتاب الاطعمة، باب فی الاجتماع علی الطعام۔ و سنن ابن ماجه، کتاب الاطعمة، باب الاجتماع علی الطعام۔
- (۲۹) صحیح البخاری، کتاب الايمان، باب ما جاء ان الاعمال بالنية..... وصحیح مسلم، کتاب الزکاة، باب فضل النفقة والصدقة علی الاقربین و الزوج و الاولاد۔
محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ

- (۳۰) صحیح مسلم، کتاب الزکاة، باب فضل النفقة علی العیال والمملوک۔
- (۳۱) وسنن الدارمی، کتاب الرقاق، باب فی اکل السحت ومسند احمد: ح ۱۴۰۳۲
- (۳۲) صحیح البخاری، کتاب الجمعة، باب الجمعة فی القرى والمدن۔ وصحیح مسلم، کتاب الامارة، باب فضیلة الامام العدل.....
- (۳۳) صحیح مسلم، کتاب النکاح، باب تحريم افشاء سر المرأة۔
- (۳۴) سنن ابی داؤد، کتاب الجهاد، باب فی الخیلاء فی الحرب۔ وسنن النسائی، کتاب الزکاة، باب الاختیال فی الصدقة۔
- (۳۵) سنن ابن ماجه، کتاب الوصایا، باب هل اوظی رسول الله ﷺ۔ وسنن ابی داؤد، کتاب الادب، باب فی حق المملوک۔
- (۳۶) صحیح البخاری، کتاب احادیث الانبیاء، باب خلق آدم وذریته۔ وصحیح مسلم، کتاب الرضاع، باب الوصیة بالنساء۔
- (۳۷) صحیح مسلم، کتاب الفضائل، باب رحمته الصبیان والعیال وتواضعه وفضل ذلك۔ ومسند احمد، ح ۱۱۶۹۲۔
- (۳۸) صحیح مسلم، کتاب الرضاع، باب الوصیة بالنساء۔
- (۳۹) سنن ابی داؤد، کتاب الجهاد، باب فی السبق علی الرجل۔
- (۴۰) سنن الترمذی، کتاب الرضاع، باب ما جاء فی حق المرأة علی زوجها۔ ومسند احمد
- (۴۱) سنن ابی داؤد، کتاب النکاح، باب فی القسم بین النساء۔ وسنن الدارمی، کتاب النکاح، باب فی العدل بین النساء۔
- (۴۲) صحیح مسلم، کتاب الامارة، باب فضیلة الامام العادل..... وسنن النسائی، کتاب آداب القضاة، باب فضل الحاکم العادل فی حکمه۔
- (۴۳) صحیح البخاری، کتاب المغازی، باب مرض النبی ووفاته۔ وصحیح مسلم، کتاب الصلاة، باب استخلاف الامام اذا عرض له عذر من مرض وسفر۔
- (۴۴) مسند احمد، ح ۱۳۸۵۸
- (۴۵) سنن ترمذی، کتاب الطلاق واللعان، باب ما جاء فی المختلعات۔
- (۴۶) سنن ابی داؤد، کتاب النکاح، باب فی حق المرأة علی زوجها
- (۴۷) سنن ابی داؤد، کتاب الادب، باب التجاوز فی الامر
- (۴۸) سنن ابی داؤد، کتاب النکاح، باب فی ضرب النساء

